

NISĠET ARTNA

PUBBLIKAZZJONI MAHRUĠA MIS-SEGRETARJAT TAL-BIEDJA, SAJD U DRITTIJET TAL-ANNIMALI

5 IL-KONSERVAZZJONI TAS-SIĠAR TAT-TIN

7 PASS IMPORTANTI LEJN IĊ-ĊIMITERJU TAL-ANNIMALI

15 RIĊETTI BI FROTT TAL-ISTAĠUN

IL-WERREJ



L-EDITORJAL

Għeżiež Qarrejja,

Dhalna fi staġun ġdid, staġun saġfi. Kemm hawn min iħobbu u jistennieh! Staqsi lit-tfal tal-iskejjel u lill-għalliema! Bosta ġenituri japprezzaw ix-xogħol tal-għalliema iktar f'dan l-istaġun! Staqsi wkoll lid-dilettanti tal-festi li jkunu ilhom sena shiħa jahdmu sabiex ipaxxuna bl-armar, bin-nar u bil-mużika sabiħa tal-knejjes u fit-toroq. Insomma, is-sajf, min-naħa l-oħra huwa staġun kiefer hafna għal dawk illi jkollhom xogħolhom barra. Fost dawn insibu lill-bdiewa minħabba t-temperaturi għoljin u n-nixfa.

Insomma... mitt briedem, mitt fehma ngħidu. Is-sajf iġib miegħu wkoll varjeta' kbira ta' frott differenti bħal bettieħ, dulliegh, ħawħ u tut, illi f'din l-edizzjoni ser issibu artiklu dwaru. U ladarba semmejna l-festi, festa sinonima mal-bdiewa u r-raħħala u l-poplu Malti hija l-festa tal-Imnarja li tiġi celebrata fit-28 u d-29 ta' Ġunju. Din il-festa, għandha għeruq antiki ferm iktar mill-Milied u ġejja mill-kelma Latina "Luminaria" li tfisser "mixegħla". Tiskanta, bħala poplu li nħobbu niċcelebraw, festa ta' żewġ Appostli - San Pietru u

San Pawl - tajnieha bixra tradizzjonali wkoll.

Fil-jiem ta' din il-festa tradizzjonali nsibu varjeta' kbira ta' frott u ħaxix, diversi bhejjem għall-wiri bħal baqar, nagħaġ, mogħoż, fniek, tjur, żwiemel, ħmir, u anke wirja tal-klieb. Insibu wkoll ikel tradizzjonali Malti, kif ukoll attivitajiet folkloristiċi, fosthom f'Lejlet il-Festa, meta jkun hemm diversi għanejja jpaxxu lin-nies tal-madwar. Insomma, din hija attività għall-familja kollha li wieħed żgur m' għandux jitlef, għaliex fil-ġonna sbieħ tal-Buskett nistghu niċcelebraw il-kultura tagħna l-Maltin u ngawdu dak kollu li huwa Malti.

F'din l-edizzjoni ser issibu artikli ferm interessanti marbutin ma' dan l-istaġun, fosthom żewġ riċetti interessanti, artiklu dwar il-kura tal-klieb u l-qtates, informazzjoni rigward il-bajjiet fejn nistghu nieħdu lill-klieb tagħna, ir-rokna tal-qwiel u l-idjomi u artikli oħrajn ta' interess.

Tislijiet

Ramona Borg

NISĠET ARTNA

Pubblikazzjoni maħruġa mis-Segretarjat għall-Biedja, Sajd u Drittijiet tal-Animali

Taqsimat Festi Rurali

Centru ta' Riċerka u Żvilupp L-Għammieri, Triq L-ngiered Il-Marsa MRS 3303



Salini

Ritratt Meħud minn Josef Agius

Koordinatur

James J. Piscopo

Editur

Ramona Borg

Kontributuri

Andrew Farrugia
Andrew Vella
Arnold Sciberras
Carmelo Briffa
Christopher Bonnici
Claire Cauchi
Dennis Sciberras
Emanuel Portelli
Jeffrey Sciberras

Malcolm Vassallo
Marco Dimech
Nevisse Borg Caligari
Philip Aquilina
Philip Camilleri
Simone Galea

Gari tal-provi

Christopher Bonnici

Disinn



VETTRINA TA' DAK LI TOFFRI L-AGRIKOLTURA

RODERICK GALDES

IS-SEGRETARJU PARLAMENTARI GHALL-BIEDJA, SAJD U DRITTIJET TAL-ANIMALI



It-temperaturi bdew telgħin u s-sħana bdiet tiehu post dik iż-ziffa helwa tar-Rebbiegħa. Dan l-istaġun minn dejjem ikun wiehed qalil għal pajjiżna, u l-bdiewa tagħna se jfossuh aktar wara n-nixfa li kkaratterizzat ix-xhur u l-istaġuni li għaddew.

Pero` kollox fih is-sabih tiegħu; minkejja t-temperaturi, id-dwieli tagħna xorta jibdew ihaddru u dlonk jibda l-qtugħ tal-għeneb biex jibda t-tagħsir tal-inbid. Min-naħa l-oħra, is-sajjeda, lejn żmien Santa Marija dlonk jibdew jerħulha għal staġun iehor ta' lampuki. Ikun x'ikun l-istaġun, l-art u l-baħar tagħna xorta jirnexxihom jagħtuna l-frott u l-prodotti li nistennew bil-ħerqa minn sena għal oħra.

Fl-introduzzjoni ta' din il-ħarġa nixtieq niffoka fuq l-Imnarja, attività li s-Segretarjat tiegħi ilu jipprepara għaliha diversi xhur u li naf li se terġa' tkun ta' suċċess. Fuq l-Imnarja ilna nisimghu ħafna minn mindu konna żgħar, pero` ftit huma dawk li jafu x'verament tisser u toffri. Sfortunatament għamlet żmien fejn l-interess fiha beda jmajna, u kien għalhekk illi fost l-ewwel affarijiet li għamilna meta dħalna fil-Gvern tliet snin ilu, kien li nerġgħu inqajmuha fuq saqajha.

Illum nissogra ngħid li qabel wiehed jattendi u jara b'għajnejh dak li toffri l-attività ma japprezzax is-sabih kollu li toffri l-agrikoltura tagħna.

Haġa li nnutajt b'sodisfazzjon waqt li kont qed inżur din il-festa s-sena li għaddiet kienet li l-Imnarja tattira kull tip ta' nies, u ta' kull generazzjoni. Barra li kien ta' pjaċir għaliha niltaqa' mal-bdiewa u r-rahħala tagħna, hadt gost nara familji zgħażaġh li hadu din l-opportunità biex it-tfal tagħhom jiġu wiċċ imb'wiċċ ma' annimali bħal mogħoż, nagħaġ, baqar, żwiemel, tigieġ u tjur oħra - annimali li llum il-ġurnata, fl-era li qed ngħixu fiha m'għadniex naraw ta' sikwit sakemm ma nżurux l-għelieqi u l-irziezet imxerrda fil-kampanja.

L-avvenimenti tal-Imnarja 2015 kienu suċċess li raw eluf ta' Maltin, Ghawdxin u anke turisti jżuru din l-attività mimlija ħajja. Ma jonqosx illi din is-sena wkoll se tkun wahda li toffri diversi esebizzjonijiet ta' hxejjex u frott, annimali, u tradizzjonijiet antiki. Dan mingħajr ma ninsa żewġ komponenti importanti li dejjem għamlu l-Imnarja dik li hi: l-ghana u l-ikel tipikament Malti.

Inħares 'il quddiem biex niltaqa' magħkom kollha fl-Imnarja ta' din is-sena!

Roderick Galdes.

NISĠET ARTNA ONLINE U B'DEHRA ĠDIDA

Il-feedback ferm pożittiv li qed nircievu għal din il-pubblikazzjoni nformattiva wasslet biex inniedu Nisġet Artna fuq il-midja soċjali permezz tal-Facebook.

Din il-paġna (Facebook.com/Nisġet Artna) se tkun qed ittella' l-artikli li jidhru fil-maġaġin b'mod elettroniku, aħbarijiet marbutin mas-settur, kif ukoll filmati relatati. B'hekk il-messaġġ qed jitwassal b'mod aktar interattiv.

Kif qed taraw f'idejkom, minn din il-ħarġa Nisġet Artna għandha wkoll dehra aktar ġdida b'layout aktar organizzat biex jitwassal aktar il-messaġġ tal-artikli, anke b'diversi grafiki u ritratti.

Nemmen li s-suċċess ta' din il-pubblikazzjoni hu bbażat fuq l-aspett li Nisġet Artna jibbilanċja bejn dawk li huma aħbarijiet fuq is-settur u l-artikli l-oħra ta' interess u ta' edukazzjoni.

Għaldaqstant niehu din l-opportunità biex niringrazzja lit-tim u l-kontributori kollha, inkluż l-editur, il-qarrej tal-provi, u r-rappreżentanti tad-dipartimenti kollha li jaqgħu taħt is-Segretarjat Parlamentari tal-Biedja, Sajd u Drittijet tal-Animali.

Inwegħedkom li Nisġet Artna se jkompli jikber u jgħolli l-livell tiegħu b'mod kontinwu.

James J. Piscopo, koordinatur ta' Nisġet Artna

KWART TA' MILJUN EWRO F'GHAJNUNA LIS-SETTUR TAL-MAJJALI

Fl-ahhar gimghat il-Gvern qassam ftit inqas minn kwart ta' miljun ewro f'ghajnuniet illi madwar 100 raħħal tal-majjal minħabba l-kriżi Ewropea.

Waqt konferenza tal-ahbarijiet f'wiehed mill-irżiezet ewlenin li jrabbi l-majjali, is-Segretarju Parlamentari għall-Biedja, Sajd u Drittijiet tal-Annimali Roderick Galdes spjega li bħalissa dawn ir-raħħala mhumiex għaddejnin minn żmien faċli, hekk kif is-sanzjonijiet tar-Russja wasslu biex il-provvista tal-majjal fl-Ewropa hija ħafna akbar mid-domanda. B'konsegwenza ta' dan, il-produtturi tal-majjal fl-Ewropa qed jirċievu prezzijiet ferm baxxi għall-prodotti tagħhom.

Dan ix-xenarju kien diskuss diversi drabi fil-laqgħat tal-Kunsill tal-Ministri Ewropej tal-Agricoltura. Is-Segretarju Parlamentari Galdes qal illi mill-bidu tal-laqgħat, huwa argumenta li għalkemm Malta ma kinitx milquta direttament, ir-raħħala Maltin ukoll kienu qed ibatu l-konsegwenzi tad-deċiżjoni tar-Russja.

Malta rnexxielha takkwista kważi 120,000 ewro f'ghajnuniet, u l-gvern iddeċieda li jirdoppja din iċ-ċifra billi ħareġ 120,000 ewro oħra. B'hekk, is-somma globali ta' din l-ghajnuna telgħet għal 239,150 ewro.

Ir-raħħala li applikaw għal din l-iskema kienu jammontaw għal 95, u kollha kienu eliġibbli. Bejn Jannar u Settembru tas-sena l-oħra, dawn ir-raħħala ħadu għall-qatla jew esportaw aktar minn 44,000 majjal.



INAWGURAT IL-PROĠETT TAL-MENQA TA' MARSALFORN B'INVESTIMENT TA'

€729,000

Għe inawgurat il-proġett tal-Menqa ta' Marsalforn, b'investiment ta' madwar 729,000 ewro. Dan wara li saru xogħlijiet infrastrutturali biex jittejbu l-facilitajiet għas-sajjeda ta' dawn l-inħawi. Dan ix-xogħol sar ukoll biex is-sajjeda jkunu jistgħu joperaw b' mod aktar efficienti u effettiv.

Ix-xogħol kien jikkonsisti fil-bini mill-gdid tal-ħajt tal-Menqa sabiex jipprovdi aktar protezzjoni għad-dgħajjes, ir-rikostruzzjoni ta' skal; il-konservazzjoni tal-binjiet eżistenti sabiex jinbidlu f'ufficini mgħammra b'żewġ kompjuters

b'konnessjoni għall-internet;

imwieżen godda addattati għal dan is-settur; l-irrangar tal-moll kif ukoll il-provvista u l-installazzjoni ta' servizzi u t-tibdil tal-imradd eżistenti għal wieħed modern li huwa aktar efficienti u sigur.

L-Onorevoli Roderick Galdes qal illi din l-inizjattiva hija parti mill-pjan hollistiku tal-Gvern illi jtejjeb l-infrastruttura tas-sajjeda Maltin u Għawdxin. Dan il-pjan jinkludi l-proġetti tal-Pixkerija l-għoda u diversi mollijiet kif ukoll skalijiet u infrastruttura oħra mxerda ma' Malta u Għawdex.

IMNIEDI PROĠETT TA' KONSERVAZZJONI TAS-SIĠAR TAT-TIN



Fl-aħħar t'April 2016 gie mniedi proġett holistiku ta' konservazzjoni tas-siġar tat-tin, li jinkludi programm ta' riċerka, l-istabbiliment ta' inventarju ta' varjetajiet lokali, produzzjoni ta' siġar tat-tin permezz tal-metodi tekniċi in-vitro, u programm ta' edukazzjoni u informazzjoni.

F'konferenza tal-aħbarijiet, is-Segretarju Parlamentari għall-Biedja, Sajd u Drittijiet tal-Animali Roderick Galdes ħabbar

PROĊESS TA' REĠISTRAZZJONI TA' SIĠAR TAT-TIN BIEX ID-DIPARTIMENT GĦAS-SAĦĦA TAL-PJANTI JIBNI INVENTARJU TA' DAWN IS-SIĠAR.

Bl-ghan li jerga' jiddaħħal numru ta' siġar ta' tin b'ħala kompensazzjoni għat-telf ta' diversi siġar, is-Segretarju Parlamentari ħabbar ukoll illi fl-2017, wara dan il-proċess ta' registrazzjoni u l-evalwazzjoni tiegħu, se jitqassmu madwar 3,000 siġra wara għażla klonali tal-varjetajiet lokali ta' siġar tat-tin. Dawn it-tliet elef siġra se jitqassmu mingħajr ħlas lill-produtturi li sofrew u rreġistraw telf ta' siġar tat-tin f'dawn l-aħħar ħames snin.

L-Onorevoli Galdes irrimarka li fl-aħħar snin id-Dipartiment għas-Saħħa tal-Pjanti beda jirċievi aktar rapporti ta' insetti li qed jattakkaw dawn is-siġar.

Hu ssokta jgħid li fi studju li sar fl-2013 ġew identifikati aktar minn 26 insett fuq din is-siġra, kemm f'Malta kif ukoll f'Għawdex. Gie stabbilit li 'bark beetle' li kien jattakka l-friegħi mejta tal-fikus, kien qed jinstab fuq is-siġar tat-tin, wisq probabbli minħabba dak li jissejjaħ il-Host-Plant Shift.

Ġeneralment dawn l-insetti jattakkaw siġar morda jew inkella siġar li jkunu qed imutu, pero' jidher li din l-ispeċi f'Malta qed toqtol ukoll siġar li huma pjuttost b'saħħithom. Is-Segretarju Parlamentari qal illi d-dipartiment agixxa mill-ewwel u fost l-oħrajn beda stħarriġ sabiex jiġbor kemm jista' jkun informazzjoni fuq il-firxa ta' dawn il-pesti u l-ħsara kkawżata. Id-dipartiment għamel ukoll diversi spezzjonijiet fuq siġar infettati, ta pariri lill-bdiewa fuq miżuri ta' kontroll, u ħa azzjonijiet oħra skont l-Att tal-Kwarantina tal-Pjanti.

Il-proġett ta' konservazzjoni jinkludi wkoll programm ta' riċerka fuq il-bioloġija tas-siġra u l-parassiti li jattakkawha sabiex jiġu implimentati miżuri effettivi ta' kontroll. Dan se jwassal għall-iżvilupp ta' linji gwida għall-komunità ġenerali tal-biedja b'enfasi fuq il-varjetajiet lokali disponibbli f'Malta, kif ukoll għall-aħjar prattiċi agrikoli li għandhom jiġu addottati għall-konservazzjoni ta' dawn is-siġar.

Ir-riċerka se tkun ikkumplementata b'kampanja intensiva ta' tagħrif sabiex tinholq aktar kuxjenza dwar il-pesti li jattakkaw is-siġra tat-tin u kif dawn għandhom jiġu kkontrollati.



Is-Sajf igib miegħu riskji partikolari għas-saħħa tal-kelb fosthom xemxati, parassiti u allergiji stagjonali u għalhekk wiehed għandu jieħu l-prekawzjonijiet kollha f'dan ir-rigward.

Il-kelb jista' jieħu xemxata daqs il-bniedem. Għalhekk fil-ġranet sħan tas-sajf ma għandniex noħorgu l-kelb jimxi fit-tul u nagħzlu hin filgħodu jew tard wara nofs in-nhar biex niehdu l-kelb għal-mixja jew il-baħar. It-tarmak ikun jaħraq ħafna f'ċertu hinijiet tal-ġurnata u għalhekk dan jaħraq ukoll għal kelb bħal ma hu għal bniedem mingħajr żarbun! It-tarmac jaħraq jikkawża ugriegħ u anki f'ċertu każi f'ruq u tqaxxir tal-'paw'. Fejn il-baħar għandna nżommu l-kelb fid-dell u l-frisk kemm jista' jkun. Jgħin ħafna jekk inxarrbu bicca jew kamoxxa bl-ilma u nittawha fuq il-kelb biex dan inżommuh frisk. Ftakar li kelb ma jogħroqx bħalna!

GĦANDNA NIPROVDU L-KELB TAGĦNA B'ILMA FRISK

L-GĦAWM TAL-KLIEB FIL-BAJJJET

Issa li riesaq is-Sajf u t-temp jibda jishon wiehed jieħu pjaċir imur sal-baħar forsi anki jieħu l-kelb tiegħu miegħu. L-għawn għandu ħafna benefiċċji anki għal klieb. Importanti li wiehed jieħu l-prekawzjonijiet kollha biex il-klieb tagħna ikunu 'safe' filwaqt li dejjem inkunu konformi mal-liġijiet ikkconcertati u ma nkunux ta' inkonvenjent għal għawwiema l-oħra.

Is-Segretarjat għall-Biedja u s-Sajd u d-Drittijiet tal-Animali ħadem u alloka għaxar (10) bajjiet f'Malta u f'Għawdex fejn wiehed jista' jieħu l-kelb tiegħu jgħum. Fost dawn il-bajjiet hemm:

u jekk ser inkunu barra fit-tul niehdu flixxkun u 'bowl' zghira magħna biex noffru l-kelb l-ilma minn hin għal hin. B'hekk nevitaw li l-kelb jiġi 'dehydrated'.

Inkonvenjent tas-sajf huma l-parassiti bħal qurdien, brieghed u 'sand fly'. Dawn huma fl-aqwa tagħhom matul ix-xhur tas-sajf. Wiehed għandu juza xi tip ta' protezzjoni bħal kullari, 'drops' sprejs, sham-poos, etc. Il-prevenzjoni dejjem aħjar mill-kura u għalhekk bi trattamenti regolari nistaw nevitaw infestazzjoni ta' parassiti. Marda li jibizgħu ħafna minnha s-sidien tal-klieb hija l-Leishmaniasis. Din il-marda hija endemika f'Malta bħal f'bosta pajjizi oħra fil-Mediterran u jekk din il-marda ma tiġiex dijanjostikata kmieni u ma tingħatax kura tista' tkun fatali u twassal għal mewt tal-kelb. Nixtieq inserrah mohħ kulhadd li din il-marda ma tiġiex trasmessa lil bniedem jew klieb oħra minn kelb infettat.

Din il-marda tiġi trasmessa biss jekk in-nemusa (sand fly) tniges lil bniedem jew lil-kelb.

- | | |
|--|--|
| <p>1 MARSAXLOKK (faccata Xatt is-Saġjeda)</p> <p>2 WIED IL-GHAJN (IL-PONTA TA' ZONQOR)</p> <p>3 KALKARA (IL-BAJJA TAR-RINELLA)</p> <p>4 TAS-SLIEMA (FEJN IL-FORTINA)</p> <p>5 BAHAR IĊ-ĊAGĦAQ (WARA L-SPLASH & FUN)</p> | <p>6 SELMUN (IL-BAJJA TAL-IMGIEBAH)</p> <p>7 MELLIEHA (IT-TORRI L-ABJAD)</p> <p>8 MELLIEHA (L-AHRAX)</p> <p>9 GĦAWDEX (IL-KOSTA VICIN IL-BAJJA TAX-XWIENI)</p> <p>10 GĦAWDEX (MARSALFORN)</p> |
|--|--|

F'dawn il-bajjiet twaħħlu tabelli biex juru li l-bajja hi 'dog friendly'. Madankollu wieħed għandu jkun infurmat dwar l-obbligazzjonijiet u r-regolamenti meta dan jiehu l-kelb tiegħu jghum. Wieħed għandu jzomm f'moħħu li għalkemm bajja hi 'dog friendly' din xorta hi bajja pubblika u għalhekk il-klieb għandhom jinżammu biċ-ċinga meta mhux fil-baħar. Sid il-kelb għandu jgorr borża miegħu il-hin kollu biex jekk il-kelb tiegħu jħammeġ, dan jgħbr minnufih biex inżommu l-igene fil-bajja kemm jista jkun. Sid il-kelb huwa, wkoll responsabbli għal aġir tal-kelb tiegħu f'kull hin u s-sidien li ma josservawx il-liġi jiġu mmultati. Il-multi jvarjaw minn Eur223- sa Eur4660-.

PASS IMPORTANTI LEJN IĊ-ĊIMITERJU TAL-ANIMALI

Is-Segretarjat Parlamentari għad-drittijiet tal-animali b'sodisfazzjon iħabbar li wara proċess ta' tender, gie individwat b'suċċess l-operatur tal-ewwel ċimiterju tal-animali f'Malta.

Dan il-proġett, li kien parti mill-programm elettorali ta' dan il-gvern, kien ferm mistenni minn dawk kollha li għandhom xi animal domestiku. Fil-preżent, ma teżisti l-ebda faċilità adegwata u dinjituza li biha wieħed jista jiddisponi mill-animall domestiku tiegħu.

"Ilkoll nafu l-gibda li jkun hemm bejn kelb jew qattus u sidu meta dawn jgħixu taħt l-istess saqaf għal numru ta' snin. L-għan tagħna hu li dejjem nuru rispett lejn id-drittijiet tagħhom meta l-animalli jkunu hajjin, imma issa nistgħu ntuhom id-dinjità li tixirgħom f'mewthom ukoll," qal is-Segretarju Parlamentari Roderick Galdes fl-ewwel reazzjoni tiegħu.

Iċ-ċimiterju ha jsir fuq tomna art f'Ta' Qali limiti ta' H'Attard, fl-inħawi magħrufa bħala 'ta' San Ġakbu'. Hu se jkun pass biss 'l bogħod miċ-Ċentru San Franġisk u minn fejn jarma s-Suq tal-Bdiewa. Biex il-gvern jadegwixxi mal-istandards Ewropej mhux se jkun permess dfin tal-animalli f'dan iċ-ċimiterju minħabba raġunijiet ta' saħħa pubblika. Minflok, il-fdalijiet tal-animall se jiġi nċinerat u l-fdalijiet tiegħu jistgħu jitqegħdu f'waħda mill-urni li se jkun hemm. Il-pubbliku se jkollu wkoll l-għażla li, minflok, jiehu l-irmied tal-animall f'vażett apposta miegħu lura d-dar.

L-operatur il-gdid issa għandu sena żmien biex jibni u jlesti dan il-proġett.

Ta' min wieħed jikkonsidra biex lill-kelb tiegħu jlibbsu 'life jacket'. Għalkemm hawn klieb li jafu jghumu tajjeb hafna 'life jacket' hi prekawzjoni li tgħin il-kelb f'każ ta' bżonn bħal per eżempju jekk il-kelb għaja jghum, il-baħar xi ftit imqalleb, jekk il-kelb jaqbd u xi bughawwieġ jew stroke, bela' xi ilma, etc. barra li l-'life jacket' toffri lil kelb protezzjoni mix-xemx.

Dan l-artiklu nkiteb minn Dennis Sciberras koordinatur fi hdan id-Direttorat tal-Harsien tal-Animalli



Ftit tal-gimghat ilu kelli l-opportunità li nintervista lill-Onorevoli Roderick Galdes fil-programm tiegħi "Pink Panther". L-idea wara din l-intervista nibtet wara numru ta' mistoqsijiet li jagħmlu diversi telespettaturi riġward il-harsien l-liġijiet dwar iż-żamma u l-kura tal-animalli.

L-istedina ntlaggħet mill-ewwel u ngħatajt aċċess għal kull fejn xtaqt illi jkollna filmat u li mmorru naraw b'għajnejna stess.

Laqatni hafna l-aġġornament illi ngħatajt fuq l-Isptar San Franġisk, il-problemi li nstabu fih u l-pjanijiet għall-futur. Ninsab herqana hafna sablex nara dan l-isptar jinfetħ għax nemmen illi se jkun avvanz kbir għall-kura tal-animalli tagħna, kif ukoll għall-animalli li jkunu abbandunati u li jkollhom bżonn xi kura.

Apprezzajt illi gejt infurmata li issa hemm ukoll veterinarju li qiegħed jara hu lill-animall ferut jew imwegga' li jingabar mit-triq. Irid jltneħha kull dubju dwar jekk animall jingħatax kura jew le, għaliex id-deċiżjoni qiegħda tittiehed mill-veterinarju nnifsu.

Fil-viżta tagħna fl-"Animal Welfare" innutajt l-avvanz kbir illi sar fis-sezzjoni tal-qtates. Għandhom kumdità, indafa u sodod b'abbundanza. Fis-sezzjoni tal-klieb xtaqt kieku kellhom "bedding" disponibbli. Indafa u ikel għandhom... iżda sodod ma rajniex.

Għall-futur hemm pianijiet sabiex inkun nista' nuri iktar lit-telespettaturi x-xogħol illi qed isir fid-Dipartiment tal-Harsien tal-Animalli.

IL-KWALITÀ FL-AGRIKOLTURA

Il-bdiewa u r-raħħala tagħna, bħall-bdiewa fil-pajjiżi tal-Unjoni Ewropea, huma obbligati li jimxu ma' regoli li jirregolaw kull aspekt tal-produzzjoni, sistema li tibda mit-tkabbir tax-xitel sal-ħsad, u mit-twelid tal-annimal sal-prodott finali. L-istandards li jilħqu l-prodotti agrikoli Maltin, huma fost l-ogħla li wiehed jista' jsib.

Dan minħabba li l-bdiewa Maltin jimxu ma' regoli li huma fost l-aktar stretti u li jassiguraw li l-produzzjoni tal-prodott mhux biss tkun tajba għas-saħħa, imma wkoll li tkun qiegħda tiġi prodotta b'użu ta' metodi li l-impatt tagħhom fuq l-ambjent huwa minimu.

Iżda, għalkemm l-istandards ta' produzzjoni huma għoljin, hemm bdiewa u raħħala li jagħmlu sforzi akbar sabiex jilħqu standards ogħla minn dawk illi tistabbilixxi l-liġi, u dan sabiex jilħqu kwalità superjuri mill-prodotti li nsibu fis-suq. Meta bidwi jew raħħal ikun irid jibda jipproduci prodotti ta' kwalità superjuri, dan jagħmlu billi jagħzel illi jiċcertifika l-produzzjoni tiegħu bħala waħda ta' kwalità.

Bidwi jew raħħal jista' jagħzel illi jiċcertifika l-produzzjoni tiegħu billi jissieheb fi skema ta' kwalità. Id-Direttorat tal-Agricoltura jamministra tliet skemi: dik tal-Biedja Organika, dik tal-Inbejjed tal-Kwalità u l-Marka ta' Kwalità Nazzjonali "Prodotti ta' Kwalità".

IT-TLIET SKEMI HUMA DIFFERENTI GĦAX L-ISKEMI JIĊCERTIFIKAW PARAMETRI KWALITATTIVI DIFFERENTI

1 L-iskema tal-Biedja Organika tiċcertifika li l-prodotti jilħqu parametri ta' kwalità differenti. Il-biedja organika tiċcertifika li prodott huwa mkabbar mingħajr użu ta' prodotti li huma sintetizzati minn produzzjoni kimika. Dan ifisser illi prodotti li huma kkultivati b'mod organiku ma jkunux tkabbru b'użu ta' fertilizzanti artifiċjali u lanqas b'użu ta' pestiċidi kimiċi fost affarijiet oħra.

2 L-iskema tal-Inbejjed ta' Kwalità hija skema Ewropea li tiċcertifika li l-inbid għadda minn sensiela ta' testijiet kimiċi. Inbejjed iċcertifikati IGT (Indikazzjoni Ġeografika Tipika) huma ttestjati b'parametri kimiċi u dawk DOK (Denominazzjoni tal-Origini Kkontrollata) huma ttestjati b'parametri kimiċi kif ukoll organolettiċi. L-inbejjed li jgħaddu minn dawn il-kontrolli biss ikunu jistgħu jiġu identifikati mill-inbejjed l-oħrajn permezz ta' "banderole" li titwaħħal fuq il-flixxun tal-inbid.

3 Skema oħra ta' kwalità hija dik nazzjonali tal-"Prodotti ta' Kwalità". Din l-iskema tistabbilixxi standards aktar għoljin minn dawk illi huma diġa' stabbiliti mil-liġi. Dan isir billi l-bidwi jew raħħal jibda juża anqas prodotti kimiċi, juża prodotti ta' kwalità ogħla sabiex jipproduci l-prodott finali, kif ukoll jaddotta prattiċi sabiex jassigura traċċabilità u aktar kontroll fuq dak li qiegħed jipproduci.

Fil-ħarġa li jmiss, inkomplu nitkellmu fuq l-aspetti ta' kontroll illi jiggarrantixxu l-kwalità fil-prodotti agrikoli u kif nistgħu nagħmlu sabiex nagħrfu li l-prodotti huma effettivament ta' kwalità superjuri.

TITJIB U TISBIEH GHAL PITKALIJA F'TA' QALI

Ghal numru kbir ta' bdiewa, il-Pitkalija hija l-għan tal-proċess li bih il-bdiewa jaqilgħu l-għajxien tagħhom wara li jkunu kabbru l-prodott agrikolu fl-għelieqi tagħhom. Dan il-prodott li jiddaħħal mingħand il-bdiewa jiġi irkantat minn sittax-il pitkal indipendenti kif ukoll mill-Koperattiva tal-Bdiewa sabiex jingieb l-aħjar prezz, jinxtara mingħand ix-xerrejja, u fl-istadju finali l-prodott jasal għand il-konsumatur.

Wara snin ta' abbandun, fl-aħħar tliet snin bdiet il-ħidma sabiex il-Pitkalija taġġorna maż-żminijiet, u saru diversi laqgħat mal-"stakeholders" u nies professjonali minn diversi oqsma sabiex isir tisbiħ kif ukoll titjib fil-Pitkalija. Għal dan il-għan ġew allokati fondi fuq medda ta' tliet snin sabiex il-faċilità fejn joperaw l-"stakeholders" tal-Pitkalija tiġi attrezzata sabiex il-prodott agrikolu Malti jiġi maħzun sew bl-aqwa standards.

Dan it-titjib u tisbiħ fil-Pitkalija se jinqasam fi tliet fażijiet fejn fl-ewwel fażi se jiġu rranġati t-tined minfejn joperaw il-Pitkala. Dan jinvolti strutturar ġdid tas-soqfa, "loading bays" kif ukoll tagħmir b'dawl li ma jniġġizx l-ambjent.

Wieħed jista' jgħid illi b'dan il-proġett il-Pitkalija se tiehu nifs ġdid, fejn il-prodott Malti jkun jista' jieħu l-importanza li jixraqlu sabiex ikun jista' jikkompeti aktar mas-settur agrikolu Ewropew.

Sar ukoll investiment sostanzjali f'sistema tat-Teknoloġija tal-Informatika li tiffoka fuq il-marka ta' kwalità. Permezz ta' dan l-investiment fuq il-"Marketing Standards", il-konsumatur se jkun jista' jara l-origini tal-prodott kif ukoll f'liema naħa ġeografika ta' Malta tkabbar dak il-prodott. Permezz tal-"Marketing Standards", il-bdiewa se jkunu jistgħu jipprezentaw fis-suq prodott ta' kwalità għolja li jġib prezz aħjar.

Minkejja ċ-ċokon ta' Malta, huwa stat ta' fatt illi l-prodott Malti huwa ġenwin u frisk, ta' kwalità għolja u tjubija liema bħalha. Il-klima ta' Malta hija ideali għall-agrikoltura, u dan joħroġ sew fil-benna u l-palat ta' kull tip ta' frott u ħaxix. Il-miri ta' dan il-proġett huma li jkun hemm sostenibbiltà f'kull parti tal-proċess mill-għalqa fejn jinħasad ix-xogħol sal-mejda tal-ikel fejn



Ritratti Michael Cassar

il-prodott jiġi kkunsmat.

Fl-aħħar mill-aħħar, dan it-tisbiħ qed isir sabiex l-agrikoltura Maltija tingħata l-importanza li jixirqilha u tevolvi maż-żminijiet sabiex tħares il-patrimonju Malti għal settur ta' importanza kbira li ġejja minn żmien il-qedem u li tant huwa mfittex.

Dan l-artiklu nkteb minn Andrew Vella Senior Manager Pitkalija

INAWGURAT ĠNIEN IL-PJANTI MALTIN

Proġett ta' 2.6 miljun ewro li jgħin fil-konservazzjoni ta' pjanti lokali li jinsabu f'riskju li jintilfu

Gie inawgurat 'Ġnien il-Pjanti Maltin' u l-proġett ta' studju u konservazzjoni ta' varjetajiet tal-pjanti lokali mis-Segretarju Parlamentari Roderick Galdes.

Dan il-proġett ta' 2.6 miljun ewro - ko-finanzjat mill-Fond Agrikolu Ewropew għall-Iżvilupp Rurali - jinkorpora wkoll fih ċentru tal-visitaturi u laboratorju ġdid għall-ittestjar taż-żrieragħ fiċ-Ċentru tal-Bijoteknoloġija tal-Pjanti, f'H'Attard.

Fil-messaġġ tiegħu l-Onorevoli Galdes spjega kif il-proġett jiffoka fuq għadd ta' razez u dak li jissejhu 'qraba naturali', kemm ta' pjanti kkultivati kif ukoll ta' speċi selvaġġi indiġeni li jinsabu mhedda u f'riskju li jintilfu.

Dan il-ġnien se jiftaħ il-bibien tiegħu għall-pubbliku aktar tard din is-sena, u hu mfassal f'ħames oqsma li jirrappreżentaw pajsaġġi differenti tal-ambjent rurali Malti:

L-ewwel taqsima fiha għażla ta' pjanti tipiċi tal-isteppea u art iddisturbata, li thaddan l-aktar il-haxix erbaċew bħal pjanti bil-basal u t-tuberi, bosta speċi ta' xewk, legumi, kruċiferi u umbelliferi li jwarrdu fir-rebbiegħa.

It-tieni taqsima thaddan varjetà ta' arbuxelli ta' daqs baxx u medju, karatteristiċi tal-ambjent tal-art xaghri.

It-tielet taqsima tiffoka fuq bosta arbuxelli għolja u sigar żgħar, li lokalment jiffurmaw il-ħabitat tal-makkja.

Ir-raba' taqsima hi ddedikata għal eżempji ta' sigar li fin-natura joħolqu l-boskijiet.

U l-aħhar taqsima hi kkultivata bi pjanti assoċjati mal-biedja u hxejjex agrikoli.



LABORATORJI ĠODDA U ĊENTRU TAL-VIŻITATORI

Parti oħra importanti minn dan il-proġett hu l-bini u tagħmir ta' laboratorju taż-żerriegħa biex jittestja l-purità taż-żerriegħa. Il-proġett itejjeb ukoll laboratorji oħra diġa eżistenti li jistudjaw il-batterji, viruses, l-insetti, dud, il-fungi u l-mofof tal-pjanti. Dawn il-laboratorji jgħinu biex jiġu individwati mard u pesti li jagħmlu ħsara lill-pjanti lokali.

Il-proġett jinkorpora wkoll ċentru tal-visitaturi fi hndan l-istess ġnien. Dan se jkollu diversi faċilitajiet edukattivi fosthom media room bl-aħhar teknoloġija u sala tal-konferenzi.

Is-Segretarju Parlamentari Roderick Galdes temm jgħid li b'dawn il-faċilitajiet, il-proġett se jattira diversi żjarat ta' studenti ta' kull età u b'hekk ikompli jitkattar aktar għarfien fuq il-pjanti Maltin.

Razez Domestiċi Maltin

IL-MOGĦŻA U N-NAGĦĠA MALTJA

BĦAL KULL RAZZA TA' ANIMAL DOMESTIKU, IL-MOGĦŻA MALTJA GĦANDHA ORIGINI BARRA MINN XTUTNA, IMMA GĦAL XI PERJODU TAŻ-ŻMIEN SEW ĠIET IMKABBRA F'MALTA.

Ir-razza originat fl-inhawi bejn l-Asja u l-Ewropa. Minkejja li hemm probabbiltà li l-karatteristiċi ta' din ir-razza żviluppaw f'Malta, din ir-razza ġiet imkattru u żviluppata ferm iktar f'Sardinja u fi Sqallija. Fit-tempji ta' Hal Tarxien, hemm graffiti ta mogħża, li turi kemm ilu jeżisti l-mogħoż fil-gżejjer Maltin. Din ir-razza tinstab ukoll fil-Greċja, it-Turkija u l-Magħreb. Li ma kienx għal dan il-fatt, kieku r-razza Maltija kienet tinqered għalkollox, għax il-popolazzjoni lokali kważi nqerdet minhabba d-deni rqiq. Id-deni rqiq ġie kkawżat mill-Brucellosis (*Brucella melitensis*) fil-halib tal-mogħoż, skopert minn Sir Temi Zammit fis-sena 1908. Il-gvern ta' dak iż-żmien hegġeġ lir-rahħala lokali biex ikabbru l-baqar tal-Friesian sabiex inaqqsu l-użu tal-mogħoż. Fis-sena 1939 kien stmat li kien hawn bejn 40,000 sa 100,000 mogħża f'Malta. Illum il-ġurnata l-popolazzjoni lokali tal-mogħża Maltija, li ffit fadal minnha, m'għadhiex mija fil mija pura. Razza kummerċjali li titkabbar hawn Malta hija s-Sirjana, li hija ta' lewn kannella.

Il-mogħża Maltija hija razza mdaqqsqa bħala kobor. Għandha pil abjad twil ma' gisimha kollu għajr għal rasha. Il-maskla ta' wiċċha tinkludi faxx abjad fin-nofs filwaqt illi mal-ġnub tal-wiċċ għandha faxxi suwed, li jinkludu l-widnejn

ukoll. Il-widnejn huma twal u mdendlin, iħarsu kemxejn 'il fuq fit tarf. Din ir-razza m'għadhiex qrun.

Fl-Italja, din ir-razza hija kkunsidrata bħala waħda minn tmien razez awtonomi tal-pajjiż, u l-popolazzjonijiet ta' din ir-razza fl-Italja jiġu rrekordjati fil-"herdbooks" tal-"Associazione Nazionale della Pastorizia".

L-UŻU TA' DIN R-RAZZA F'MALTA KIEN PRINĊIPARJAMENT GĦALL-HALIB, U GĦALL-ĠBEJNIET, GĦALKEMM IL-HALIB TAN-NAGĦAĠ HUWA AHJAR GĦALL-ĠBEJNIET.

Fl-Italja ssir l-irkotta u ġobon tradizzjonali bħal Padduni, li għandu statut PAT u Formaggiu ri crapa.

Bliex din ir-razza f'Malta tkun salvata, huwa meħtieġ illi jkun hemm re-introduzzjoni ta' mogħoż ta' din ir-razza mill-Italja. Dan jista' jseħħ permezz ta fondi mill-proġetti "Leader" u "Life", illi għinu pajjiżi oħra fuq proġetti simili fil-passat. Il-vantaġġ ta' dan huwa li jsaħħaħ il-biodiversità agrikola lokali u tinholq kuxjenza

fil-pubbliku dwar il-benefiċċji li jtkattru dawn ir-razzez, fosthom il-potenzjal tal-agrituriżmu.

Hemm tagħrif ukoll illi teżisti n-nagħġa Maltija. Din kienet komuni sa żmien is-sittinijiet, iżda dejjem baqgħet tonqos, u llum jekk fadal, huma waħdiet ġo merħliet ta' nagħaġ ta razez oħra. In-nagħġa Maltija kienet deskritta bħala nagħġa kbira u b'saħħitha b'suf oħxon u tawwali. Tant kienet folta li fuq is-sinla tad-dar kien kważi mikxuf u bil-ferq. Kellha rasha twila, tispicċa f'għamla ta' V, u kellha denb twil hafna u oħxon, u jibqa' sejjer taħt ix-xiklejn, jiġifieri l-irkoppa tas-sieq tal-animat ta' wara. Il-kulur kien ivarja, pero` l-popolazzjoni Għawdxija kienet aktar konsistenti għax kont issi-bhom b'rashom sewda. Li fadal l-Għammieri huma dixxendenti ta' din ir-razza, imma lejn l-aħħar tad-disgħinijiet, din ir-razza thalltet ma' razza Taljana, magħrufa bħala Comisana għall-effiċjenza tal-produzzjoni tal-halib. Il-Comisana hija razza Taljana li originat min-nagħaġ Malti u dak Sqalli tal-aħħar tas-Seklu 19. Huwa xieraq li permezz ta' selezzjoni artifiċjali, ingibu kemm jista' jkun ir-razza Maltija lura.

Għal aktar informazzjoni nhegġiġkom iżzurru <https://www.facebook.com/Columbatopia>.

Ħajr lil Edward Attard u lil Jeanette Borg tal-informazzjoni li għaddewna fuq dawn ir-razzez, u lil Ian Falzon tar ritratti.

Dan l-artiklu nkiteb minn Arnold u Jeffrey Sciberras, riċerkatu ri fuq il-Biodiversità.



Il-bodbad Malti



Nagħġa ta' dixxendenza Maltija



PRODOTT "ĠDID" GĦALL-KĊINA MALTIJA KALE

Il-famuża Kale ilha teżisti sa minn żmien ir-Rumani. Fl-Ewropa ilha għal żmien twil tittiekel bħala parti mid-dieta Mediterranja, iżda f'pajjiżna daħlet iktar komuni fis-suq lokali f'dawn l-aħħar sentejn. Dan it-tip ta' ħaxix jiġi mill-familja tal-kaboċċi, "brussel sprouts", brokkoli, pastard u hija rikka ħafna fil-vitamiġni u l-minerali. Hija wkoll reżistenti għall-keŧha u l-mard, iżda jkun aħjar li fl-għalqa titgħatta bix-xibka minħabba t-tnaqqir tal-għasafar.

Illum il-ġurnata hawn diversi varjetajiet ta' Kale, fosthom dik catta, innuklata u anke ta' lewn vjola jew blu fl-aħdar. It-togħma tagħha tvarja ħafna, kemm skont l-istaġun kif ukoll kull varjeta għandha togħma partikolari li tiddistingwiha minn oħrajn. Fis-suq lokali sirna nsibu diversi varjetajiet u jekk għandek xi ġardina jew xi ftit qsari mdaqqsin, din tista' wkoll faċilment titkabbar ġod-dar. Meta tmur biex tixtri dejjem fittex il-weraq l-iktar skur u iebes, u meta tiġi biex issajjarha, ara li tissepura l-weraq minn maz-zokk, għaliex iz-zokk huwa xieref u morr ħafna.

BENEFIĊĊJI TAL-KALE

Il-Kale hija meqjusa bħala "superfood" u hija fost l-iktar ħaxix tajjeb għas-saħħa u mimli b'nutrijenti bżonjużi għall-ġisem. Apparti dan, fiha propjetajiet mediċinali li huma saħansitra appoġġjati mix-xjenza. Tazza waħda ta' Kale fiha 33 kalorija, sitt grammi karboidrati, tliet grammi proteini u tipprovdi dawn il-vitamiġni.

VITAMINA A
206% tal-RDA
(minn beta-karotene)

VITAMINA K
684% tal-RDA

VITAMINA Ċ
134% tal-RDA

VITAMINA B6
9% tal-RDA

MANGANIZ
26% tal-RDA

KALĊJU
9% tal-RDA

POTASSJU
9% tal-RDA

MANJESJU
6% tal-RDA

VITAMINA B1 (Thiamin)

VITAMINA B2 (Riboflavina)

VITAMINA B3 (Niacin)

HADID U FOSFRU

Bħal kull weraq aħdar skur, il-kale hija mimlija b'antioŧsidanti qawwija bħal:

"Quercetin" u "Kaempferol"

L- Antioŧsidanti huma sustanzi li jgħinu lill-ġisem jġieled il-ħsara li jsofri minn kimiċi li nibilgħu kemm mill-ikel kif ukoll mill-arja. Dawn il-kimiċi qed ikunu l-kaġun ta' ħafna mard inkluż il-kanċer, iżda minn testijiet u studji li saru nstab li l-antioŧsidanti f'dan il-ħaxix għandhom propjetajiet anti-inġammatorji, anti-virali, anti-dipressanti, ibaxxu l-pessjoni għolja kif ukoll ħafna effetti kontra l-kanċer. Il-kanċer hija marda terribbli, ikkaratterizzata minn tkabbir mhux ikkontrollat ta' celloli. Il-Kale hija mimlija b'komposti li huma maħsuba li għandhom effetti protettivi kontra l-kanċer. Dawn jinkludu "sulforaphane", sustanza li wriet li tgħin fil-ġlieda tal-formazzjoni ta' kanċer fil-livell molekulari. Studji wrew li l-ħxejjex kruċiferi (inklużi kale) jistgħu jbaxxu b'mod sinifikanti r-riskju ta' diversi tipi ta' kanċer, u għalkemm għad hemm riċerka intensiva għaddeja, studji li diġà saru fuq l-animalli diġà wrew dan ir-riżultat.

Il-Kale hija sors eċċellenti ta' Vitamina C, saħansitra kważi fiha hames darbiet iktar mill-ispinaċi, u tazza minnha fiha iktar minn larinġa mill-kbar. Hija wkoll ta' għajnuna kbira għal min ibati bil-kolesterol u tnaqqas anke r-riskju tal-mard tal-qalb. Sors ieħor eċċellenti fil-kale huwa l-Vitamina K. Din il-vitamina għandha l-funzjoni li tgħaqqad id-demm, allura min jieħu l-"Warferin", importanti li miegħu jdaħħal fid-dieta dan it-tip ta' ħaxix, għaliex il-"warferin" timpedixxi l-ġisem milli jassorbi din it-tip ta' vitamina. Insibu wkoll il-"folate" li hija vitamina li tgħin biex jiżviluppa l-moħħ.

Dan il-ħaxix fih ukoll il-"Beta-karotene" li huwa antioŧsidant ieħor ta' benefiċċju għall-ġisem. Fih insibu wkoll ammont sostanzjali ta' manjesju, potassju, zinc u kalċju li sfortunatament huma neqsin ħafna fid-dieta moderna. Diversi studji wrew ukoll illi konsum ta' Kale fid-dieta tgħin għat-tnaqqis mill-piż. Dan għaliex fiha ħafna fibra, proteini u ilma li jgħinuna nfrossuna iktar mimlijin.

Hija sempliċi ħafna li wieħed jinkludi dan il-ħaxix fid-dieta ta' kuljum, fosthom bil-modi li se nsemmi hawn taht:

Tista' tittiekel bħala "snack" jew mal-insalata b'xi ftit żejt taż-zebbuġa. Ħafna nies iżiduha wkoll mal-"ismoothie" sabiex jingħata spinta fil-valur nutrittiv.

Mod ieħor huwa li tqattagħha f'bicċiet żgħar, thawwadha ma' ftit żejt taż-zebbuġa, naqra bżar u melh u taħmiha l-forn.

Dan l-artiklu nkteb minn Claire Cauchi, Uffiċjal Agrikolu Anzjan fl-ħdan id-Direttorat għall-Kompetizzjoni u d-Diversifikazzjoni.



Kale

ŻMIEN IT-TUT



Frotta mfittxija u apprezzata hafna li nsibu fil-bidu tas-sajf hija t-tuta. Din il-frotta f'it narawha fis-suq u naqset minhabba li hafna sigar mardu u mietu, u minhabba l-paċenzja u l-hila li wiehed irid ikollu biex jaqta' l-frott. Xhieda ta' kemm fil-passat din is-sigra kienet iżjed komuni, huma l-ghadd kbir ta' postijiet li jgibu isimha, generalment qrib nixxieghat tal-ilma. F'Ghawdex ghandna l-isem Ghajn Tuta li nsibuh f'Kerċem, ix-Xlendi hdejn Ghajn il-Kbira, u f'Malta nsibu l-Mellieha. Fiz-Zebbug Ghawdex insibu Ghajn Tutiet, u fin-Naxxar hemm lok magħruf bhala Ta' Tuta.

Din il-frotta originat fi-Asja tal-Punent, prinċipalment il-Persja, fejn hija msejha bl-isem ta' "toot", u wisq probabbli li l-Feniċi kienu l-ewwel nies li xerrdu din is-sigra lejn pajjiżi oħra madwar il-Mediterran. L-isem Ingliż hu "Black Mulberry", filwaqt illi dak xjentifiku hu "Morus nigra". Hija membru tal-familja "Moraceae", li fiha nsibu wkoll l-cawslu u l-tin.

DESKRIZZJONI

Is-sigra tat-tut nikkusidraha bhala wahda mill-akbar sigar fil-gżejjer taghna. Mhux mill-gholi, ghax tikber biss sa 30 pied, iżda mill-wisgha ghax hafna frieghi jimteddu u jitmattu, tant illi fil-passat kien hawn tut li jghatti tomna raba'. Hija sigra horfija, li tinza' fix-xitwa u tarma tard fir-rebbiegha. Kapaci tgħix għal mijiet ta' snin b'xi eżemplari li sirt naf bihom, nahseb illi anke jgħarrbu l-elf sena! Il-fjuri huma zghar hafna u miġbura f'mazzijiet imdenda. Bl-Ingliż jissejfh "catkins" u jidhru fuq il-frieghi tal-istess sena. Fl-istess mazz ikun hemm fjuri rgjel u fjuri nisa, u d-dakra ssir permezz tar-riħ.

Il-weraq għandhom forma ta' qalb; bil-ġnub ippizzjati, bil-wiċċ raff u muswaf u b'kulur aħdar skur. Dan b'differenza minn dawk ta' cawslu li huma rqaq, lixxi u b'kulur aħdar ċar. Il-frieghi huma twal u b'għejjun kbar u mqabbzin.

Il-frotta tixbah hafna lil dik tal-Għolliq u hija frotta magħmula minn hafna frottiet zghar, imrassin kollha flimkien u b'zerriegħa wahda. Bl-Ingliż hija magħrufa bhala "sorosium". Il-kulur iwarja minn aħmar karg sa iswed, b'meraq hamrani li fejn jaqta' jtebba'. Jekk il-frotta tithalla timmatura kif suppost, ikun fiha ghaxxa bit-tjubija tagħha bejn helu fil-qares. Il-frott jibda jinqata' mill-aħħar ta' Mejju u jtu sa Awwissu.

Hija wahda mill-iktar sigar illi ndumu ngawdu l-frott minnha.

AMBJENT

Is-sigra tat-tut thobb art friska u hamrija fonda, u postijiet bhal dawn generalment insibuhom fil-qighan tal-widien, taht sisien u rdumijiet. F'postijiet bhal dawn tikber malajr u taġhti frott mal-ewwel snin li tithawwel. Ma tikkonfondix mix-xemm u mill-irjiehat qawwija, għalkemm dawn tal-aħħar hafna drabi jikkagunaw hsara fil-frieghi l-kbar.

TNISSIL

It-tnissil jista' jsir bit-tirqid, wara li wiehed jagħmel qatgha fil-ġenb ta' fergha twila, li mbagħad tintradam. Fix-xitwa l-fergha mraqqda tista' tinqata' minn mal-fergha omm u tithawwel f'post iehor. Mezz iehor huwa bil-biċċiet ta' madwar pied li jinqatghu u jithawlu f'post kenni u delli, li wiehed jista' jsaqqi b'mod regolari. Mod iehor ipprattikat fil-Mixtla tal-Gvern ta' San Vinċenz, huwa dak bit-tliqima tal-ghajn fuq cawslu mkabbar miż-zerriegħa. Ix-xitel imnissel b'dan il-metodu jrid jithawwel tant fond illi t-tliqima tispicċa taht wiċċ il-hamrija. B'hekk niżguraw li tkun it-tliqima li biż-żmien tibda tikber fuq għeruqha.

KURA

Ix-xitel tat-tut ma tantx ibati biex jaqbad, iżda matul l-ewwel sentejn ikun irid tisqija tajba regolari fil-ġimgha, u xi kultant għandna nġinuh bi f't fertilizzant libbilancjat. Ma rridux ninsew li dawn huma sigar kabbarin u għalhekk għandhom jithawlu f'distanza ta' mill-anqas għoxrin pied minn sigar oħra.

Iż-żabra trid issir fix-xitwa meta s-sigra tat-tut tinza' mill-weraq, billi jitnehhew dawk nexfin u ffullati. Frieghi immatrin iżzejjed għandna nnaqqsulhom mit-tul u mill-piż ta' hafna frieghi zghar. Il-qatghat għandhom jinzebghu bil-qatran biex l-injama li hija ratba ma ssewwisx. Għandna noqogħdu attenti għas-Susa tal-Qrun Twil tat-Tut, "Phrynetia leprosa fabricus", susa li sfortunatament iddahhlet Malta ma' zku kbar impurtati mill-Afrika Ċentrali u li għamiet herba mit-tut tagħna. Għalkemm dan l-aħħar jidher li din is-susa naqset

forsi ghax in-natura sabet rimedju jew kontroll bijoloġiku, wiehed għandu dejjem jgħasses għal tbajja' skuri li jidhru fiz-zokk u l-frieghi prinċipali. Dawn it-tbajja' huma riżultat tal-meraġ li titef is-sigra, fejn id-dudu tas-susa jkun jiekol u jimmina. Il-kontroll isir permezz ta' insetticida sistemiku, jew billi wiehed jghawwar b'turnavit sakemm isib id-dudu.

Fejn is-sigra tkun tant marret lura, wiehed għandu jaddotta rimedju radikali u jaħsad is-sigra sa wiċċ il-hamrija, u jaħraq kemm iz-zokk kif ukoll il-frieghi maqtugħa. Għandu mbagħad isaqqi tajjeb u ta' spiss madwar iz-zokk sabiex jghin lis-sigra terga' ttella' frieghi godda mill-għeruq.

L-art ta' madwar is-sigra ma għandha tinharat qatt ghax l-għeruq iħobbu jigru fil-wiċċ u ssirilhom il-hsara.

ASPETTI MEDICINALI

Il-frott huwa lassattiv, filwaqt illi l-weraq jistgħu jitpoggew fuq grieghi biex titnaqqas xi infezzjoni, kif ukoll jitgħallew u l-meraġ jinxtorob kontra l-influenza u / jew biex ibaxxi z-zokkor. Dekott magħmul mill-frieghi jghin biex inaqqas il-pessjoni għolja tad-demm u kontra r-rawmatizmi.

VALUR NUTRIZZJONALI

Hija frotta li fiha ammont konsiderevoli ta' vitamina C u hafna mill-vitamiċi tal-kumpless B, kif ukoll hafna mill-minerali tant b'żorrjużi għal għisimna.

VARJETATJIET

Minn tiftix li għamel l-awtur jidher li l-faktor varjeta' komuni hija dik magħrufa bhala t-tut iswed jew Zabbari. Il-frott ta' din il-varjeta' huwa twil madwar erba' centimetri u oħxon zewġ centimetri. Hemm varjeta' oħra li bhala sigra hija anqas kabbarija, bi frieghi irqaq u frott iżgħar li nsibuh f'mazzi ta' tlieta u anki iżjed. Varjeta' oħra li ma tantx hija komuni u li tixbah lil tal-ewwel hi dik li taġmel frott helu immens tant illi minnha jagħmlu lkur b'toghma speċjali. Nitlob lil min għandu xi sigra tat-tut bi frott speċjali fid-daqs, toghma jew perjodu ta' saġran li jikkuntattjana fuq 22921278.

ROKNA GHAT-TFAL claire cauchi

IL-FRIEFET LI NSIBU FIL-KAMPANJA MALTJA

Rifraffi: Emanuel Cauchi

Min jaf kemm intom ferħanin issa li waslu l-vaganzi tfal! Gawduhom u attenti li ma twegġghux u li ma tagħmlu l-ebda ħsara lin-natura u lill-annimali. Fir-rokna ta' din il-ħarga se nitkellmu fuq ftit mill-friefet li nsibu fil-kampanja Maltja. Il-friefet huma fost l-iktar insetti favoriti tagħna t-tfal għaliex fihom ħafna kuluri sbieħ u jsebbħu l-ġonna meta narawhom itiru fuq il-fjuri!

IL-FARFETT TAL-FEJĠEL

Dan il-farfett huwa magħruf b'ħafna ismijiet minbarra dak tat-titlu: il-farfett tar-reġina, il-farfett tal-bużbież u anke l-farfett tal-lira. L-isem xjentifiku tiegħu wkoll juri li huwa razza Maltja: *Papilio machaon melitensis*, bil-kelma "melitensis" turi li huwa Malti. Sa ftit snin ilu kont issibu spiss fil-kampanja Maltja, iżda llum għalkemm mhux rari, m'għadux daqshekk komuni.

Il-Farfett tal-fejġel huwa ta' lewn iswed bl-isfar u fih ukoll ftit blu' u żewġ tikek ħomor. Il-ġwienah tiegħu jikbru bejn tmienja u għaxar

ċentimetri, u dan jagħmluh l-ikbar farfett tal-Gzejjer Maltin. Il-ġwienah ta' wara huma iktar tawwalin, u eżatt taht kull ġewnaħ wiehed isib it-tikka l-ħamra. Dan il-farfett jgħix għal madwar għoxrin ġurnata, li matulhom il-mara tbid il-bajd fuq il-fjuri tal-fejġel u l-bużbież. L-iktar żmien komuni li tarah huwa bejn Frar u Novembru.

Fl-1976 dan il-farfett tnaqqax fuq il-munita tad-deheb tal-għaxar liri u huwa minn hemm li ħa l-laqam "Tal-Lira". Insibuh ukoll fuq l-arma tal-mużew nazzjonali tal-istorja naturali.



Il-farfett tal-ħurrieq

Dan il-farfett huwa komuni ħafna u naraw spiss fil-kampanja jdur fuq il-lantana. Bħal kull farfett ieħor jgħaddi minn metamorfosi u jgħaddi minn erba' stadji fil-ħajja tiegħu, li huma bajda, larva, pupa u farfett. L-isem Malti ngħatalu għaliex l-ikel favorit tiegħu huwa propju l-ħurrieq. Il-kobor tiegħu jvarja bejn 5.8 ċentimetri sa 7.6 ċentimetri, u l-mara hija kemxejn ikbar mir-raġel.

IL-FARFETT TAL-KABOĊĊI



Il-farfett tal-kaboċċi huwa l-iktar farfett komuni li nsibu fil-Gzejjer Maltin. Naraw l-iktar fil-kampanja bejn Frar u Novembru. Il-ġwienah tiegħu huma bojod bit-tikek suwed u ftit isfar taht il-ġwienah. Il-mara jkollha żewġ tikek fuq kull naha, filwaqt illi r-raġel ikollu waħda fuq kull ġewnaħ. Dan il-farfett idakkar ħafna fjuri u dan għaliex l-ikel tiegħu huwa propju n-nektar li jinsab ġol-fjuri.

IL-FARFETT TAX-XEWK

Il-farfett tax-xewk jiftaħ il-ġwienah bejn madwar tnejn jew tliet pulzieri. Huwa ta' lewn oranġjo bl-iswed u fil-ponta tal-ġwienah għandu tikek bojod. Dan il-farfett insibuh mifruq mal-kontinenti kollha, apparti l-Awstralja u l-Antartika, u jippreferi spazji miġtuħa bħal parks u għelieqi. Bħall-friefet l-oħra jgħix billi jiekol n-nektar. Il-ħajja tiegħu tibda billi l-farfett mara tbid bajd ta' lewn aħdar ċar fuq il-pjanti. Dawn ifaqqsu wara erbat' ijiem u joħroġ dudu ta' lewn vjola fl-iswed b'linji sofor u ħodor u miksi b'qisu xewk. Bejn ħames u għaxart' ijiem wara jiffirma pupa, u wara għaxart' ijiem isir farfett.

Irbaħ ktieb gentilment mogħti mingħand "Merlin Library" billi twieġeb din il-mistoqsija:

Kemm il-stadju Ċiħa l-ħajja tal-farfett? Tista' semmi liema huma?

Ibagħtu t-twegġibiet tagħkom flimkien mal-isem u l-kunjom, id-data tat-twelid, l-indirizz tad-dar, l-indirizz elettroniku u n-numru tat-telefown lill-Kompetizzjoni Nisġet Artna, Taqsima Festi Rurali Centru ta' Ricerka u l-Iżvilupp L-Għammieri, Triq l-Ingiered, Il-Marsa, MRS 3303.

It-twegġibiet tagħkom għandhom jassu sat-18 ta' Lulju 2016. Din il-kompetizzjoni hija miġtuħa għal tfal mhux akbar minn 12-il sena.

Ir-rebbieħa tal-edizzjoni ll għaddlet kienet Rebekkah Marmara 'Gafa'.

RIĊETTI

MIGBURA MINN ANDREW FARRUGIA LETTUR FL-ISTITUT TAL-ISTUDJI TURISTICI

XARBA FRISKA BID-DULLIEGĦ



20ml ĠULEPP TAR-RUMMIEN (GRENADINE)

200ml "CRANBERRY JUICE"

½ NOFS DULLIEGHA MINGHAJR ŻERRIEGHA

10ml L-'KIRSCH'

METODU

Nehhi ż-żerriegħa mid-dulliegħa u itfa d-dulliegħa fi "blender".

Żid il-"juice" u l ġulepp tar-rummien u hallat. Jekk tridu tistgħu żzidu l Kirsch, iżda jekk ser isservu lit-tfal tistgħu żzidu ftit "raspberry syrup" minflok.

Itfa' s-silg ġo tazza u imla bix xarba.

Żejjen bi flieli żgħar tad-dulliegħ.

BETTIEĦ BIL-ĠELATINA



METODU

Aqsam bettieħa żgħira min-nofs u nehhi l-qalba tal-frotta. Ittaqqabx il-qoxra.

Qatta' l-frott f'bicċiet żgħar.

Ġo kontenitur ipprepara daqs nofs litru gelatina tal-laring, u jekk trid tista' żzid miegħu ftit xorb alkoħoliku tal bettieħ jew laring.

Tista' żzidu ftit naghnieħ imqatta' raiq jekk tiggustah.

Erga' poggi l-frott imqatta' fil-qoxra u imla bil-gelatina.

Poggi fil-frigġ għal xi sagħtejn jew sakemm jagħqad sew.

Qatta' fi tlieta jew erba' flieli u servi. Jekk trid tista' tuża kwalunkwe frott ieħor sabiex timla.

SAJF FUQ ŻEWĠT ISJUF

DIHLIN GĦAS-SAJF WARA LI KELLNA ŻEWĠT ISJUF.
FIN-NUQQAS TA' XITA LI KELLNA DIN IS-SENA, IX-XITWA
LI GĦADDIET TISTA' TĠĦID LI KIENET SAJF!

Bosta nies fuq fommhom bdew isostnu l-istess haġa: "f'kemm għandi żmien qatt ma niftakar sena niexfa bħal din!" Fil-fatt, l-aħħar li kellna sena xotta bħal din kien fl-1947, disgħa u sittin sena ilu. Min hu mdaħħal sewwa fiż-żmien jiftakar li xi snin wara t-Tieni Gwerra Dinjija, il-Gzejjer Maltin esperjenzaw sena niexfa straordinarja bħalma esperjenzajna din is-sena.

Kultant żmien ikollna xitwa ftit xotta, fejn il-kampanja u l-biedja jhossu l-impatt tan-nixfa fuqhom. Iżda din is-sena, in-nixfa hakmet b'mod fenomenali, fejn il-ftit xita li nizlet baqgħet fil-wieċ, u biex jizdied il-melħ fuq il-ferita, ir-riħ illi ddomina hafna mill-ġranet kompli nixxef dan il-ftit ilma, u b'hekk kompli għen sabiex titkattar din in-nixfa tremenda.

Normalment, f'xitwa tipika jkollna xita abbondanti, fejn l-ilma jinxtorob fil-ħamrija u jinzel 'l isfel sakemm jasal sa fuq wieċ il-blat. Il-pori kollha tal-ħamrija jimtlew bl-ilma u jibqa' jservi biex jixorbu l-hxejjex u l-pjanti għal tul ta' żmien. Dan jiddependi hafna fuq l-għamla u l-istruttura tal-ħamrija. Raba' tafla jzomm aktar ilma għax fih hafna pori rqaq, filwaqt illi ħamrija ramlija żzomm anqas ilma minħabba li fiha inqas pori li jkunu akbar fid-daqs. Aktar kemm il-ħamrija jkollha struttura tajba, jiġifieri tkun maħduma sew, l-ammont ta' pori jkun akbar u l-ilma jibqa' jservi lis-sigħar u l-hxejjex aktar fit-tul. Dari, hafna mill-frott u l-hxejjex tas-sajf kienu jiddependu fuq dan l-ilma hekk imsejjaħ ilma tat-tira.

Din is-sena l-ħamrija ma xorbot xejn, u għalhekk m'hemmx tira. Sabiex wiehed ikabbar u jlaħħaq il-prodotti tiegħu jrid bilfors isaqqi bl-ilma tal-ispejjer għax il-bjar, il-ġwiebi u l-iskontri fil-widien baqgħu vojta wkoll. Fin-nuqqas tat-tira, it-tisqija trid issir aktar spiss u aktar fl-ammont minħabba li n-nixfa li jkun hemm fil-fond tal-ħamrija tiġbed l-ilma tal-wieċ. Dan l-ammont ta' ilma mtella' mill-ispejjer, aktar ma jgħaddi ż-żmien aktar qed jonqos fil-kwalità.

Il-problema tan-nixfa ta' din is-sena tolqot lil kulħadd, u hija ikbar milli wiehed jaħseb. Il-produzzjoni tal-magħlef għall-bhejjem li ssir fil-biċċa l-kbira tar-raba' ta' Malta u Ghawdex, tiddependi biss fuq l-ilma tax-xita. Il-qamħ, is-silla u l-felu, f'ċerti postijiet kiber biss bi ftit centimetri, tant illi ma jistax jingabar. Is-sigħar tal-frott irqiq u d-dwieli, fejn is-soltu jkunu go art mimlija bl-ilma,

din is-sena baqgħu qoxqox u l-ħamrija maħruta għet qisha smid niexef. Min għandu xi spiera saqqiehom mill-ewwel, iżda r-rimi l-gdid ftit li xejn hareġ sfurzati. Il-ġonna u l-ġraden u l-laring ta' go fihom ukoll batew hafna, u min ma saqqiex għad irid jara l-effett negattiv fuq il-frott.

Il-kampanja, ix-xaġħri u l-widien ukoll baqgħu lura. Il-ħaxix selvaġġ ftit li xejn kiber, u warrad mill-anqas. Dan halla impatt negattiv fuq hlejjaq oħra. In-naħal kien limitat hafna minħabba li l-ftit fjuri li sab fir-rebbiegħa kienu xotti mill-meraġ u x-xehed baqa' vojta mill-għasel. Mhux biss, iżda l-popolazzjoni tan-naħal fil-bejta baqgħet baxxa anke fl-istaġuni ta' wara. Is-saġħtar fix-xaġħri, li tant huwa magħruf għall-għasel, ukoll jidher ċar illi mhux b'saħħtu. Sempliċi bebbuxu li jgħum mir-raqda permezz tax-xita u jiekol mill-ħaxix li jsib, ukoll huwa skars hafna, u l-ftit li ngabar ftit li xejn kien oħxon.

Issa li diħlin fis-sajf propju, meta jkollna temperaturi għoljin u n-nixfa tippersisti, is-sitwazzjoni tkompli teħzien. Xi whud mir-riżultati wiehed jista' jbassarhom, iżda minħabba li xitwa bħal din li kellna hija rari hafna, jista' jkun illi għad irridu niltaqgħu ma' effetti negattivi fil-biedja li qatt ma ltaqajna magħhom qabel.



Dan l-artiklu nkteb minn Philip Camilleri, Uffiċjal Xjentifiku fi hdan is-Sezzjoni Regolatorja.

IS-SISTEMA L-ĠDIDA TA' PAGAMENTI

Din is-sena se jiġu mnedija numru ta' skemi agri-ambjentali-klimatiċi għall-bdiewa u r-raħhala Maltin u Għawdxin, skemi li jiffurmaw parti mill-Programm tal-Iżvilupp Rurali għal Malta 2014-2020. F'din il-ħarġa se naraw x'għandhom jagħmlu bdiewa jew raħhala interessati sabiex japplikaw u jibdew jibbenefikaw mill-ghajjnuna pprovduta permezz ta' dawn l-iskemi.

MIŻURI AGRI-AMBJENT-KLIMA (Miżura 10.1)

Il-Miżura 10.1, taħt il-Programm tal-Iżvilupp Rurali għal Malta 2014-2020, jinkludi l-iskemi li ġejjin

SKEMA 1	Miżura għall-kontroll ta' ħaxix hażin fil-vinji u fl-imsaġar tal-frott permezz ta' metodi mekkaniċi, minflok kimiċi.
SKEMA 2	Miżuri ta' manutenzjoni tas-siġar – manutenzjoni ta' speċi ta' siġar rakkomandati li jissostitwixxu speċi aljeni jew dawk imħawla biex jipprevjenu l-erożjoni tal-ħamrija u l-erożjoni mir-riħ.
SKEMA 3	Għajjnuna għall-introduzzjoni ta' kaxxi tan-naħal f'azjendi agrikoli.
SKEMA 4	L-implimentazzjoni ta' pjanijiet għall-ġestjoni integrata ta' organiżmi li jagħmlu l-ħsara (IPM) fil-vinji u fil-ġonna tal-frott.
SKEMA 5	L-introduzzjoni u l-implimentazzjoni ta' pjanijiet għall-immaniġjar u l-konservazzjoni tal-ħamrija f'azjendi agrikoli.
SKEMA 6A	Għajjnuna għall-integrazzjoni u l-konservazzjoni tat-Tigieġa Sewda Maltija.
SKEMA 6B	Għajjnuna għall-integrazzjoni u l-konservazzjoni tal-Gendus Malti.
SKEMA 6Ċ	Għajjnuna għall-integrazzjoni u l-konservazzjoni tas-siġar tal-Ħarrub, tat-Tut u taċ-Ċawlsli.

PERJODU TA' RIKJESTA

Il-perjodu ta' rikjesta għas-sena 2016 se jkun bejn Lulju u Awwissu (id-dati eżatti se jkunu mħabbra aktar 'il quddiem). Matul dan il-perjodu, kull min hu interessat f'dawn l-iskemi għandu jgħaddi sal-Front Office f'Ta' Qali sabiex jesprimi l-interess tiegħu u japplika.

Dan isir billi wieħed jippreżenta l-karta tal-identità tiegħu u jmla l-applikazzjoni rilevanti, bl-assistenza tal-istaff ġewwa l-"Front Office". Wara li din l-applikazzjoni tiġi pprocessata mill-Aġenzija għall-Pagamenti, l-Awtorità ta' Tmexxija tiffirma kuntratt bejha u l-applikant

fejn tiġi stipulata l-għajjnuna finanzjarja li ser tingħata lill-benefiċjarji.

Huwa importanti li l-bdiewa jkunu jafu li jekk jibbenefikaw mill-ghajjnuna taħt dawn l-iskemi agri-ambjent-klima, se jkollhom jibqgħu jikkonformaw mal-obbligi għal perjodu ta' hames snin. F'każ li dan ma jsirx, il-flus mogħtija jistgħu jiġu miġbura lura bi sħiħ mill-Aġenzija għall-Pagamenti.

PROĊEDURA TA' PAGAMENT

Dawk il-bdiewa li jkunu ssottomettew il-kuntratt iffirmit, kull sena se jirċievu applikazzjoni mimlija b'id-dettalji ta' dawk il-ħbula kkuntrattati għal raġunijiet ta' għajjnuna. Għaldaqstant il-bdiewa se jkunu mitluba jivverifikaw id-dettalji stipulati f'din l-applikazzjoni u fit-talba għall-pagament.

Jekk il-benefiċjarju jaqbel mal-informazzjoni pprezentata għandu jissottometti t-talba għall-pagament iffirmita sa mhux aktar tard mill-15 ta' Mejju. Jekk tinqabeż din id-data jstgħu jiġu applikati penaltajiet. Talbiet għall-pagament sottomessi

wara d-9 ta' Gunju mhumiex se jkunu aċċettati. Sabiex dan il-kuntratt ma jinkisirx il-bdiewa li japplikaw għal dawn il-miżuri huma obbligati li jattendu kors ta' taħriġ offrut mingħajr hias taħt il-Programm tal-Iżvilupp Rurali, kif ukoll servizz ta' konsulenza rilevanti, fi żmien sentejn mill-iffirmar tal-Kuntratt.

L-Aġenzija għall-Pagamenti kull sena twettaq kontrolli fuq is-sit fuq numru ta' benefiċjarji. Hekk kif dawn il-kontrolli jkunu magħluqin, il-pagament dovut lill-benefiċjarji jkun effettwat direttament fil-kont bankarju indikat fl-applikazzjoni.

Għal aktar informazzjoni dwar dawn l-iskemi wieħed jista' jikkonsulta l-Programm tal-Iżvilupp Rurali għal Malta 2014-2020 (Kapitolu 8, Miżura 10.1), jew il-linji gwida rilevanti.

Din id-dokumentazzjoni hija disponibbli fuq is-sit tal-Awtorità ta' Ġestjoni

TISQIJA

F'dawn iċ-ċirkostanzi tajjeb li wiehed jaghti kas u nibdew naħsbu kif din is-sena u fis-snin li ġejjin nikkonservaw l-ilma. Min ma għandux sors ta' ilma bl-abbundanza u ta' kwalità tajba għandu joqgħod lura minn taħwil żejjed u bla bżonn. Min għandu xi nixxiegha jew għajn tal-ilma tajjeb li jiġbor u jaħžen minnu kemm jista'. Min għandu xi spiera jew toqba tajjeb li jtellja b'mod meqjus biex ma jħažżinx is-sors. L-istess għal min għandu sors qrib il-baħar. Dan għandu joqgħod attent li ma jiġbidx ilma salmastru. Min għandu hażna bħal gwiebi u ġibjuni miftuħa għandu jara kif jifrex għata halli jnaqqas it-telf b'kawża tal-evaporazzjoni qawwiya matul il-ġranet twal u shan tas-sajf. Min għandu xi bir mimli bl-ilma tax-xita f'daru, għandu jzidu malli jonqos bin-nofs, sabiex b'hekk l-ilma li jinxtara, li ġeneralment ikun ta' kwalità inferjuri jithallat ma'

tax-xita. B'dan il-mod niżguraw illi s-sigar u l-pjanti tagħna ma jsofrux minn kedda kkawżata minn bidla drastika fil-kwalità tal-ilma. Min ma għandu l-ebda sors ta' ilma, tajjeb illi jaħseb għal wiehed anki jekk b'mod temporanju, permezz ta' tankijiet u kontenituri kbar tal-plastik jew fajber.

Strument utli hafna huwa dak illi jkejjel l-imluha fil-ilma u li jippermettilna nittejjaw l-ilma tagħna u dak li nixtru.

Nenfasizza tisqija bikrija u regolari tas-sigar tal-frott, u ta' kuljum jew kull jumejn tal-ghelejjel, fjuri u pjanti ornamentalni oħra. Huwa tajjeb li taddottaw is-suggerimenti rigward it-tisqija mogħtija fil-artiklu tal-harga preċedenti.

TIDMIL U FERTILIZZAZZJONI

Fiċ-ċirkostanzi, l-aħjar li wiehed jista' japplika l-fertilizzanti huwa permezz ta' fertilizzanti li jithalltu mal-ilma u li jinhallu malajr. Dawn jistgħu jingħataw bil-barmil wara li nkunu saqqejna, u mhux qabel għax inkella l-fertilizzanti jiġu maħsula 'l isfel fejn l-għerūq ma jilhqomx. Dawk li għandhom sistemi ta' tisqija bil-qattara jistgħu jpoġġu mgħarfa fertilizzant hdejn il-qattara. Mezz ieħor huwa li jkollok tank hdejn il-fergħa prinċipali tal-ilma li fih tħallat il-fertilizzant u tintroduċih fis-sistema. Fejn ikollok sistema estensjiva, l-aħjar li żżid xi sustanza tal-hadid jew kulur biex tinduna li l-fertilizzant wasal fejn kellu jaasal.

Id-demel naturali jgħin biex intejbu l-fertilità tal-hamrija tagħna u dan huwa l-aħjar żmien biex inferrxu d-demel naturali jew tal-annimali. Dan għandu jinharat minnufih.

XOG FIS-S

Dak li ppronostikajna fl-aħhar harga seħh tigrava, ir-riħ xi drabi kien jonfoħ għal gr ta' riefnu. It-temperaturi shan u oghla mis il-prodotti tar-raba' laħqu f'daqqa u qabe ta' hafna prodotti, b'telf għall-bidwi u gwa

XOGHOL FIR-RABA' U FIL-ĠNIEN

Bl-eċċezzjoni taz-zebbuġ, min għandu s-sigar tal-frott u d-dwieli għandu jaħraħhom malajr kemm jista' jkun. Il-hart jeqred il-haxix hażin u johloq saff ta' hamrija miftuħa li tghin biex iżżomm l-umdità. Fejn naraw il s-sigar tal-frott u d-dwieli tagħna huma mgħobbija bil-frott, tajjeb illi nneħhu l-frott żejjed u b'hekk ukoll inkunu qed inaqqsu l-htigijiet tal-pjanta għall-ilma.

Id-dwieli għmelhom imatru z-zragen tagħhom, u jkun hemm bżonn li nirfduhom jekk mitluġin mal-art, jew li norbtuħom mal-wajer. Nirmundaw il-friegħi li johorgu miz-zokk prinċipali, u xhin l-għenieqed igħaqqu rridu nnaqqsu l-weraq żejda minn madwar l-għenieqed halli nagħtu l-arja u d-dawl, u niżguraw li l-bexx jilħaq sew l-għenqud. Aktar tard irridu nqassu l-friegħi twal u nħallu bizżejjed weraq biex l-għenieqed iħaxxu.

Fis-sigar tal-frott għandna bi-istess mod innegħu għalkollox l-ibgħal illi jfiġġ minn taħt il-tliqima. Dan irridu nagħmluħ kemm-il darba fuq sigar li nkunu għadna kemm laqqamna. Wiehed jista' jibda z-zabra tas-sigar taċ-ċitru u tal-harrib, u sigar tropikali bħal naspili u avokado. Sigar u arbuxxelli oħra nistgħu niżbruhom hafif sabiex nagħtuħom il-forma u

nikkontrollaw il-kobor tagħhom.

Il-bidu tas-sajf huwa z-żmien li tlaqqam bil-għajn ix-xitel taħ-tin, frott irqiq, naspili, zebbuġ u ċitru. Jekk irridu li nibdlu l-varjeta tas-sigar taz-zebbuġ u taċ-ċitru, u s-sigar huma kbar, allura wiehed irid jipprattika tilqim magħrūf bħala tilqim bil-kuruna.

Fil-ġnien hawwel il-fjuri tas-sajf, bħaz-zinj, krisantemi, tagates (Qronfol Tork), u ward tax-xemx u dalji. Dawn tal-aħhar iridu hafna ilma. Aqla' u igbor il-basal, tuberi u għur tal-fjuri li issa niġfu u aħznuħom f'post frisk u xott, f'kaxxi mgħottija bit-tiben. F'dan iż-żmien wiehed jista' jaqta' u jħawwel il-bieċiet tal-olejandru, l-biskus, gizimin, dianthus (qronfol), pelargonju, sardinell u kamelji. F'Awwissu niżirġu z-zerriegħa tal-fjuri bħal ġiżi, kalendula u papoċċi. Matul is-sajf tista' tizra' z-zerriegħa tal-hass, pastard, kaboċċi, ġidra tas-sajf, brokkli, kaboċċi taz-zokk, pitravi, spinaċi, tadam tal-qasab, qara bagħli, bużbież, fażola hadra, u karrotti. Tard fis-sajf hawn min jiżra' t-tewm, il-kurra, il-basal, il-ful, il-figel, ir-ravanell, it-tursin u l-karfus. Aqla' l-artiċoks, u l-qaqoċ tas-sena ta' qabel, ofroq u hawwel f'post għid. Aħsbu biex thawlu l-patata tax-xitwa u s-siila,

KONTROLL TAL-MARD

It-temperaturi għoljin u l-irjieh kontinwi jgħinu biex jonqos il-mard speċjalment tal-mofof u tahsir. L-attenzjoni u l-azzjoni f'waqtha hija l-qofol ta' kontroll tajjeb tal-mard. Hekk, irridu b'mod regolari neżaminaw is-sigar, id-dwieli, l-ghelejjel u l-fjuri tagħna, u jekk ninnutaw xi marda għandna niehdu azzjoni immedjata u mhux inhallu l-kawża tikber u taħbilna minn idejna, tant illi jkollna nużaw bexx qawwi iżjed u li jiswa aktar. Mezz ta' monitoraġġ jeżistu wkoll, u għalhekk bdiewa li jkabbru l-frott għandhom ifittxu aktar tagħrif. Fuq id-dwieli, l-aktar mard li niltaqqu miegħu bħallissa huwa l-peronospera, il-mell dqieqi, il-moffa l-griza, il-hanfusa hadra, u s-susa tal-frott tad-dwieli. Fuq iċ-ċitru nsibu l-mistka, l-iċerja, id-dubbiena l-bajda u s-susa tal-weraq. Fuq il-langas, it-tuffieħ u l-isfargel insibu l-psilla, il-miskta, id-dubbiena tal-frott, is-susa tal-langas, is-susa tat-tuffieħ (coding moth), u s-susa tal-hawh. Din tal-aħħar issibha fuq is-sigar kollha tal-frott tal-ghadma u taż-żerriegħa u

nindunaw biha meta naraw iċ-ċana madwar iz-zokk, speċjalment għall-bidu tas-sajf. Fuq il-hawh u frott irqiq iehor insibu l-miskta, il-briegħed u d-dubbiena tal-frott. Fuq it-tin insibu l-miskta, id-dubbiena tat-tin li pront tattakka malli l-ward jibda jidher, u l-marda qerrieda tas-susa rqiqa taz-zokk tat-tin. Fuq iż-żebbuġ insibu l-miskta u d-dubbiena taż-żebbuġ. Fuq il-bħajra noqogħdu attenti għall-mell dqieqi, is-sadid, it-tahsir tal-għeruq, il-hurrieg (red spider) u l-briegħed. Niproteġu l-kromb mill-farfett l-abjad il-kbir, u nikkontrollaw jekk il-patata mażżuna hix mimsusa bis-susa tal-patata. Niproteġu t-tadam kontra l-mell dqieqi u s-susa tad-tadam. Flaġell iehor li dahal f'pajjiżna hija n-nemla tal-Argentina, jew in-nemla s-sewda li tagħmel bejtiet kbar u hafna dannu fis-sigar għax tgħix fuq kollox. Il-kontroll għandu jkun permezz tan-nar jew ta' insetticidi tat-trab li jitferrex madwar il-bejtiet.

HOL SAJF

u kellha xitwa xotta għalkollox. Biex l-affarijiet jkollhom l-enerġija ta' spiss kien jilhaq anki qawwa ta' s-soltu kellihom effett negattiv għax iż-żmien. Dan ikkaguna waqgħa fil-prezz tadann għall-konsumatur.

TAHWIL TA' SIGAR

It-taħwil ta' sigar godda, bl-eċċezzjoni tal-bajtar tax-xewk u x-xitel tal-banana, għandna nhallu għall-istaġun li jmiss, bit-tama li jkollna staġun tal-harifa u xitwa aktar milwiema. Qabel inħawlu l-friegħi tal-bajtar tax-xewk, għandna npoġġuhom għal gimagħtejn f'post għad-dell biex il-ferita tagħlaq. Wara għandna nordmu nofs il-pala ta' taft fil-hamrija u nagħtuha żewġ ibramel ilma. Jekk il-friegħi imilu l-isfel inwaqqfuhom bl-għajnuna ta' gebla kbira jew tnejn.

KONSERVAZZJONI U UŻU TAJJEB TAL-ILMA

Il-problema ta' nuqqas ta' ilma mhix il-problema tal-lum. Izda filwaqt illi missirijetna bil-għaqal hasbu biex jahżnu dak l-ilma kollu li tipprovdilna s-sema, illum tghažżinna għax insidu l-kumdità tal-ilma tal-vit jew tat-toqba. Jidher biċ-ċar illi l-problema tal-ilma ser tkun wahda rikorrenti u li tista' tigrava fis-sinjura l-gejina. Għalhekk irridu naħsbu kif ser innaqqsu u nutilizzaw tajjeb l-ilma tagħna. Dan isir billi ma ninsewx illi pajjiżna jaqa' f'zona definita bħala semi-arida. Meta nixtru u nħawlu sigar, fjuri u pjanti ornamentalni fil-gonna tagħna rridu nilimitaw ruħna għal speċi li jkunu addattati għall-klima Mediterranja. Speċi tropikali mhumiex posthom fil-gonna tagħna, u l-għażla tagħna għandha taqa' fuq kakti, pjanti mlaħħma, pjanti lokali u indigeni li jkunu fil-kampanja tagħna, jew pjanti li ġejjin minn reġjuni bl-istess klima.

Mezz effikaci biex innaqqsu t-telf ta' umdità mill-wiċċ tal-qsari u tal-hamrija huwa li nużaw il-"mulch", jew friex. Fil-qsari, l-aħjar li wiehed juża huwa l-gebel, iċ-ċaġħak, iċ-ċaqquf, u ż-żrar ta' daqs ta' pulzier jew aktar. Minhabba li dan il-materjal għandu ċertu piż, jibqa' fil-post kull meta nsaqqu. Għall-ghelejjel, il-bdiewa draw jużaw il-plastik iswed, illi wiehed irid bilfors jgħaddi l-pajpijiet tat-tisqija minn tahtu qabel ma nordmulu l-għub. Fil-gonna u madwar is-sigar

wiehed jista' jferrex il-biċċiet imqatta' taz-zkuk, friegħi u fdalljiet oħra tal-għalqa jew tal-ġnien. Dan huwa mod faċil kif wiehed juża materjal illi s-soltu narmu jew naharqu. Dan il-materjal imqatta' b'cejjeċ, barra milli jzomm l-umdità tahtu huwa sors ta' materja organika u sustanzi oħra li jgħin merħija bil-mod hekk kif dan il-materjal jibda jiddekomponi. Benefiċċju iehor huwa li jhnoq in-nebbiet tal-haxix hażin li jikkompeti għall-ilma mal-pjanti tagħna u li jkollna ta' spiss neeliminaw manwalment. Għalhekk tajjeb li kull min għandu xi għalqa jew ġnien jahseb biex jixtri "shredder".

F'raba' miftuh għall-irjehat li jikkawżaw telf sostanzjali tal-umdità kemm mill-wiċċ tal-hamrija u kemm mill-weraq tal-pjanti, wiehed għandu jdawwar l-għelieq tiegħu bl-ilqugħ. F'Għawdex għandhom id-drawwa li jdawru l-għelieq tagħhom bil-vdewwex, illi nxebbahom ma' purtieri weqfin tal-qasab, mod effikaci biex titkisser u titnaqqas il-qawwa tar-riħ, izda li f'Malta ftit li xejn nara bħalhom. L-użanza f'Malta hija li jħawlu sigar ta' daqs medju bħal taż-żebbuġ, rand, għargħar, ċipress, rummien, lewż u bajtar tax-xewk, u f'postijiet milquta mir-raxx tal-baħar jużaw il-bruka u l-bjanca jew il-qasab. Arbuxxelli oħra lokali li wiehed jista' juża huma r-rihan, il-kliin, iż-żiju, l-alaternu u d-deru.

KWALITAJIET EKONOMIĊI

Tjur nervużi u f'sahhithom, "Dual Purpose" razza tal-bajd u laħam, ma joqogħdux qrajjaq. Ibdid bajd oħxon (56 - 70 gramma) ta' lewn abjad. Kulur tal-gilda abjad.

DISKWILIFIKAZZJONI

Aħmar fil-widnejn li jaqbeż aktar minn terz tal-widna kollha. Rix ta' kwalunkwe kulur li mhux iswed. Saqajn li mhumiex suwed jew kombin. Rix fis-saqajn. Ghalla hoxna hafna, u maqluba fis-sriedak. Dwiefer bojod.

PIŻ

Ghattuqa: 2.0 kilogramma; Tigieġa: 2.0 - 2.7 kilogramma
Serduk mhux adult: 2.5 kilogramma; Serduk: 2.5 - 3.2 kilogramma

GĦAMLA - SERDUK**QAGĦDA**

Għoli, biezel u kburi

GĦALLA

Singla; ta' qies medju, lixxa, dritta, wieqfa u soda. It-tarf ta' quddiem ma jaqbiż il-munqar. Fames ponot definiti u twal, ta' qies wiehed, li jibdeu wisgħin minn taħt u jidjiegħu lejn it-truf. Il-biċċa ta' wara ma tmissx l-għonq, mingħajr tikmix u ponot.

MUNQAR

Ta' tul medju, f'sahhtu, kemxejn mgħawweg, ta' lewn il-qrun jew combi. Il-munqar ta' fuq jaqbeż il-munqar ta' taħt.

WIĊĊ

Magħmul lixx u fin, u mingħajr tikmix.

GĦAJNEJN

Kbar u prominenti. Oranġjo hamrani.

IMSIELET

Twal, irqaq, fini, lixxi, mingħajr tikmix, għat-tond minn taħt.

WIDNEJN

Kbar, tondi, lixxi, bojod, u ċatti mal-wiċċ.

RAS

Moderatament tawwallja, fonda u proporzjonata, ċatta minn fuq.

GĦONQ

Kemxejn tawwall, lmqammar, "hackle" abbondanti fir-rix li jibqgħa' niežel sal-ispalel.

DAHAR

Wiesgħa aktar fin-naħa tal-ispalel, kemxejn tawwali, jaqleb lejn id-denb u moderatament wiesgħa matul it-tull kollu. Rix tad-dahar "saddle" twil u abbondanti.

DENB

Kbir u komplut, miftuħ sew. Jinżamm f'angolu ta' 45 grad mal-linja orizzontali, jew f'angolu ta' 80 - 90 grad mal-linja tad-dahar.

Rix principali tad-denb "Main tail feathers" - wiesgħa u ffullat

"Sickles" - twal, indaqs u mgħawgħin sew

"Coverts" - abbondanti

GWIENAH

Kbar, mitwija sew, li jinżammu 'l fuq mal-gisem. Primarji u sekondarji - wiesgħa u ffullati, li jinżammu f'ordni naturali meta l-gwienah ikunu magħluqa.

IT-TIGIEĠA S-SEWDA MALTIJA

It-Tieni Parti

Meta r-razza tat-tigieġa ta' Malta laħqet il-kwalitajiet u l-karatteristiċi mixtieqa, inholqot sezzjoni ġdida għalihom f'Wied Inċita, post fejn kienu bdew jitrabbew go qtajja' kbar għall-produzzjoni. Dawn it-tjur u anke bajd ingallat bdew jinbiegħu lin-nies biex jibdeu jiferrxu madwar il-gzejjer tagħna u malajr kisbu l-popolarità. Dawn it-tigieġiet kienu jbidu aktar minn 200 bajda f'sena, u s-sriedak kienu jlahħqu aktar minn tliet kilogrammi f'piż, illi jfisser li originarjament din ir-razza kienet meqjusa bħala "dual purpose".

Hija razza rustika u għalhekk mhijiex addatata għat-trobbija f'sistemi intensivi f'gagēg žgħar. U din kienet ir-raġuni li wara ċertu perjodu tilfet il-popolarità mar-raħħala lokali u nbidlet ma' razez illi huma kapaċi jitrabbew f'sistemi moderni u f'gagēg limitati u ffullati (intensivi).

Ir-razza rnexxielha tissopravivi sal-ġurnata tal-lum bħala razza ta' tjur għall-esebizzjoni. Peress illi bdiet issir għażla għall-ġmiel, hafna mill-karatteristiċi produttivi tar-razza ma bdewx jiġu kkunsidrati u għalhekk intilfu matul iż-żminijiet. Infatti, l-awtur kien sab diskrepanzi konsiderevoli meta għamel eżerċizzju fuq il-popolazzjoni li kien hawn fl-2012, u qabbilha ma' kif kienet originarjament. Dan kollu wassal għall-pubblikazzjoni fuq livell internazzjonali għall-istandard tar-razza f'Ġunju tal-2014 bil-kontribuzzjoni tal-istess awtur.

Attwalment, fl-Għammieri għaddej programm ta' riċerka bil-kollaborazzjoni tal-Università ta' Malta fuq ir-razza tat-tigieġa ta' Malta. F'dan il-programm qegħdin jippruvaw jerggħu jakkwistaw il-karatteristiċi originali u produttivi tar-razza li ntilfu matul iż-żmien, biex b'hekk joħroġ il-potenzjal veru ta' din ir-razza.

SIDER

Wiesgħa u fond, fit-tond u jinżamm wieqaf. Għadma tas-sider dritta.

ĠISEM U RIX TA' TAHT

Ġisem - tawwali, fit-tond, kemxejn wiesgħa aktar fuq quddiem
Rix ta' taht - qasir

SAQAJN U SWABA' TAS-SAQAJN

Għoli fuq saqajh. Saqajn miżmuma mbiegħda minn xulxin, jidhru dritti minn quddiem

Koxox - ta' qies medju, kemxejn tawwallin. L-għaqda mal-qasba 'l isfel mil-linja taż-zaqq

Qasab tas-saqajn - fit-tond, f'sahhithom, irqaq, u bla rix

Swaba' tas-saqajn - erbgħa fuq kull sieg, twal, dritti u mbegħdin

Dan l-artiklu nkiteb minn Philip Aquilina, Ufficjal Agrikolu Anzjan fi hdan is-Sezzjoni tal-Animali.

GĦERF ĠENSNA

Is-Sliem fil-bidu ta' wiehed mill-istaġuni li minkejja l-għaraq u t-tidlik illi jgħib miegħu, jibqa' wiehed mill-favoriti tiegħi minhabba l-festi diversi li norganizzaw ahna l-Maltin. Fl-għiduti li hsibt sabiex norbot ma' dan l-istaġun se nerga' - bla ma rrid - nintrabat mat-temp u mal-qaddisin. Kurjuż dan il-fatt illi hafna mill-għajduti tagħna l-Maltin jintrabtu ma' dawn iż-żewġ elementi partikolari. Inzommu f'moħħna li fir-raba' ma kinux jeżistu kalendarji u arloġġi, u għalhekk saħansitra l-hin tal-jum kien ikun ikkalkulat mill-pożizzjoni tax-xemx u mit-tokki tal-qniepen tal-knisja tal-lokal. Sal-lum għadna nirreferu għal xi hinijiet bħall-"Pater Noster", l-"Ave Marija" u "tal-Imwriet", minkejja li ma tantx għadna nisimgħuhom jindaqqu. Barra minn hekk, iż-żminijiet, aktar milli d-dati, kienu jintrabtu ma' xi tifikira ta' qaddisin partikolari li f'pajjiżna huma popolari aktar minn oħrajn.

IX-XITA F'SANT'ANNA BIKRIJA, JEKK TAGĦMEL BERAQ U RAGĦAD IKUN FIHA

Dan il-qawl juri żmien marbut mal-festa ta' Omm il-Madonna, in-Nanna ta' Ġesu' Bambin. Il-festa tagħha taħbat nhar is-26 ta' Lulju. Hemm festa ta' qaddisa oħra popolari vicin tagħha: Santa Marija Maddalena, imma Sant'Anna anke peress illi ggħib ċerta ammirazzjoni minhabba li marbuta mat-twelid ta' Kristu u l-Madonna, u minhabba li anke għandha parroċċa ddedikata għaliha, missirijietna rabtu lil din il-qaddisa ma' dan il-qawl. Stramb il-fatt ta' xita lejn tmiem Lulju. Ma tantx ħadt gost meta kont qrajtu, għax dik il-ġurnata taħbat jew fil-ġimgha tal-festa jew il-ġimgha ta' qabel tal-festa ta' raħal twelidi u nkunu fl-aqwa tax-xogħol tal-armar. Interessanti l-fatt illi missirijietna jorbtu l-maltempata ta' Sant'Anna mal-istaġun xitwi li jkun ġej u mhux ma' dak illi nkunu fih. Dan ninnutawh mill-kelma "bikrija", u dan minkejja l-fatt illi l-istaġun "tal-maltemp" huwa kkalkulat illi jibda mill-1 ta' Settembru, u għalhekk Sant'Anna taħbat fl-istaġun illi jkun beda f'Settembru ta' qabel. Kollox ma' kollox, mhix mistennija li tagħmel din il-maltempata, għax missirijietna kienu jghidu "jekk tagħmel" u mhux "imwiegħda li tagħmel", imma jekk tagħmel, skont huma tkun maltempata kbira għax minbarra x-xita

jkun mistenni fiha l-beraq u r-ragħad. Naturalment, min jifhem fit-temp jifhem illi din il-ħaġa tagħmel sens għax it-temp shun u kiesah jithalltu flimkien u johlqu l-maltemp.

F'TAL-VITORJA TAQLEB L-ORJA

Le mhux żball grammatikali! Naturalment il-kelma standard hija "l-arja" u mhux l-"orja". Dan il-qawl jingħad l-iktar mill-Għawdxin u għalhekk aktarx illi l-kelma "l-orja" hija varjazzjoni ġeografika; imma mhux hekk biss, ir-rima tgħin lill-bniedem jiftakar iktar, u għalhekk "l-orja" tirrima mal-kelma "vitorja" iktar minn kemm tirrima l-kelma "l-arja". Ara x'għerf kellhom missirijietna! Ma ħadu l-ebda għerf minfuq il-bankijiet tal-iskola imma kienu kapaċi jagħrfu l-fenomeni naturali, jorbtuhom b'xi mod jew ieħor - aktarx mat-twemmin - u jiftakruhom. Illum ma tantx għadna nistgħu naħsbu li fil-Vitorja taqleb l-arja, għax it-temp thawwad sew. Il-maltempata ta' San Lawrenz tas-sena l-oħra m'ahniex se ninsewha malajr! Iktar u iktar għax hasditna! Madankollu, il-Vitorja taħbat fil-bidu ta' Settembru, u għalkemm ikun għad fadal iktar shana xi ngarrbu, f'dak iż-żmien, it-temp iħobb ikun xi ftit inkejjuż. F'dak iż-żmien nistennew xi maltempata kbira taħbat għalina. Niftakru fil-bidu ta' Settembru 2012 x'maltempati għamlu, l-istess is-sena l-oħra: kont qed indoqq in-Naxxar u l-purċissjoni tal-Bambina tqassritilha l-purċissjoni, filwaqt illi dik tax-Xagħra Għawdex dahlet kmieni minhabba l-maltemp.

Dan huwa dak illi ridt intella' għall-attenzjoni tal-qarrejja tagħna meta semmejt din ir-rokna "Għerf Ġensna" sabiex napprezzaw it-tradizzjonijiet illi ta' qabilna haddnu, tradizzjonijiet illi illum - bil-kumditajiet kollha li għandna - bla ma rridu - lanqas nagħtu kashom, madankollu għal mijiet ta' snin għenu lil ta' qabilna sabiex ikunu huma li jimxu man-natura u jobdu r-regoli tagħha b'mod illi rnexxielhom dejjem jghixu bil-prodotti li huma stess kienu kapaċi jkabbru bil-għaraq ta' xbinhom. Is-sajf it-tajeb u l-mistrieħ misthoqq!

Dan l-artiklu nkiteb minn Christopher Bonnici



I.V. PORTELLI & SONS LTD.
45/46, TRIO SAN PAUL, RABAT RBT 1240

shindaiwa
JAPAN TECHNOLOGY
Grass cutters & Densens

Water pumps
Rotary cultivators
Strimmers and chippers
Agricultural sprayers
& irrigation systems

McCORMICK & BENSON
Rough Cutting Machinery

Tel: (+356) 21 454 289 Fax: (+356) 21 459 990
Email: patrickportelli@ivportelli.com
www.ivportelli.com




IL-MASĠAR TAL-BUSKETT

Il-Buskett huwa sit klassifikat bħala Natura 2000. Huwa sit ta' Importanza għall-Komunità (SCI) u sew ta' Oqsma ta' Protezzjoni Speċjali (SPA) minħabba l-koncentrazzjoni ta' abitat ta' Annex I li huma meqjusa bħala uniċi fil-gżejjer Maltin. Il-boskijiet tal-Buskett jew "Boschetto" kif kien magħruf fl-imghoddi, hu magħmul minn kważi 47 ettaru ta' bosk u jista' jitqies bħala bosk parzjalment modifikat (semi-engineered woodland) u huwa propjetà tal-Gvern ċentrali.

Dan l-artiklu qasir għandu l-għan ewlieni biex nifhmu aħjar il-grajja ta' ċerti rziezet li jinsabu fil-Buskett u nbnew f'perjodi differenti. M'ilux wisq illi ġew restawrati għall-istat oriġinali wara żmien twil ta' telqa. Dan l-artiklu għandu wkoll l-għan sabiex naraw u nifhmu aħjar kif l-għamla ta' dan il-bosk kienet miġbura u magħquda flimkien minn

Gran Mastri differenti tal-Ordni ta' San Ġwann, illi b'hekk sawru dan il-masġar uniku kif jidher illum. Hafna mill-informazzjoni storika ngabret minn sorsi oriġinali, manuskritti u pjanti li jmorru lura lejn bejn l-1625 u l-1655, 1770, 1866 u l-1919. L-enfasi prinċipali tinsab fuq it-tmexxija tal-Gran Mastru Giovanni Paolo Lascaris (1636-1657) Gran Mastru tal-Ordni Sovrana ta' San Ġwann ta' Ġerusalem f'Malta u kif deskritta fid-"Descrizione di Monte Verdala col Boschetto", b'kitba ta' Fra Giovan Francesco Abela.

Il-Buskett (jew il Boschetto) huwa prinċipalment indikat fi pjanta oriġinali ta' żmien il-Kavallieri li tista' tkun datata bejn l-ewwel żminijiet tas-Seklu 17, u li huwa indikat bħala gabra jew holqien ta' erbatax-il qasam ta' art.



Manuskritti tal-epoka juru li dan il-bosk ja' l-oriġini tiegħu l-aktar għall-Kavallieri ta' San Ġwann, speċjalment meta l-Gran Mastru de Vallette (1557-1568) bena dwejra żgħira għall-kaċċa fuq grotta bil-hnejjet u xi stajel fl-inħaw' ta' Wied il-Luq. Fi żmien lehor, twaqqfu binjiet ċentrali oħrajn. Dawn jinkludu l-palazz dominanti tal-Verdala, irziezet, ġibjuni, funtani u kanal għall-ilma.

Il-Palazz splendifidu tal-Verdala u l-gonna tal-madwar kienu mfassla u mibnija mill-Perit manjerista Gerolamo Cassaro. Dan il-kastell iffortifikat kien l-ewwel nett residenza sajjija, imma konvint li għal hafna żmien wara ntuża l-lizjed bħala nhawi privati għall-kaċċa għal bosta Gran Mastri tal-Ordni. Huwa magħruf illi fil-Buskett, f'perjodu ta' iktar minn 200 sena li l-Kavallieri għamlu fil-Gżejjer Maltin, għabu minn barra u hawlu numru kbir ta' siġar tal-frott u speċi oħrajn indiġeni biex joholqu l-gonna u l-imsaġar kif bejn wieħed u lehor nafuhom illum. Dan kien jehtieg ukoll il-kostruzzjoni ta' recinzjoni għall-kaċċa, sistema kumplessa għat-tisqija, funtani u tankijiet għall-hut tal-ilma helu. F'dan il-proċess, Wied il-Luq inbidel għall-aħħar.

IRZIEZET RIĊENTAMENT IRRESTAWRATI IR-RAZZETT TAL-BAGĦAL, TAL-ISPIRTU, TAL- BOSK U TAL-GHOROF

Id-dati preċiżi tal-kostruzzjoni ta' strutturi varji tal-Buskett mhumiex haġa hafifa sabiex ikunu magħrufa. L-istqarrija tal-perjodu ta' binja magħmula biss fuq bażi stilistika mhix biżżejjed u tista' ma tkunx preċiża. F'dan il-każ intużat kitba

f'"Descrizione di Monte Verdala col Boschetto" ta' Fra G.F. Abela. F'din il-kitba jidher illi l-perjodu fejn inbnew xi rziezet jew strutturi jindika li jmur lura għal żmien il-Gran Mastru Lascaris (1636-1657). Il-Gran Mastru Verdalle (1581-1595) huwa msemmi bħala l-persuna li kkummissjona l-bini ta' Palazzo Verdala, residenza sajjija fil-Buskett. Pero' huwa ċert illi l-Gran Mastru Lascaris kabbar il-masġar estensiv. Fil-fatt huwa dokumentat ukoll illi kellu sehem qawwi fil-bini ta' ammont sostanzjali ta' kanali tal-ilma, funtani differenti, għadajjar u binjiet, fosthom tliet irziezet (ir-Razzett tal-Bagħal, tal-Ispirtu, tal-Bosk) *1.

Fil-fatt, id-daħia bi hnejja li tiehdok għar-Razzett tal-Bagħal, fuq in-naħa ta' barra hija mzejna bl-istemma tal-Gran Mastru Lascaris (1636-1657). Għalkemm s'issa għadu ma nstab xejn konkret, jidher - mad-daqqa t'għajn - illi r-Razzett tal-Bosk huwa probabbilment tal-istess perjodu, imma bosta tiżwiq u bidliet oħra li saru f'dan il-bini aktar tard matul is-snin, l-aktar fis-Skeli 19 u 20. Min-naħa l-oħra, ir-Razzett tal-Ghorof li jinsab fil-Buskett tefgħa ta' gebla l'boħhod miċ-Centru ta' Riċerka dwar l-Oenoloġija u l-Vitikultura, jinsab qalb bosk żgħir ta' siġar taż-żnuber, ċipress, rand, deru, kif ukoll numru kbir ta' siġar tal-harrub. Dan il-bini huwa muri fuq pjanti u manuskritti storiċi datati bejn is-17 u d-19-il seklju. Fil-bidu tas-Seklu 17, jiġifieri matul il-hakma tal-Kavallieri ta' San Ġwann, huwa mfisser li dan ir-razzett kien iservi primarjament bħala residenza għall-gardinaru: "casa dei giardinieri" li, aktar tard fis-Seklu 19, intuża bħala sit għall-hażna ta' għodod għall-agrikultura.

Dan l-artiklu nkiteb minn Emanuel Portelli Operations Manager Parks & Initiatives u maqlub għall-Malti minn Leslie Vassallo

28-29 TA' ĠUNJU 2016

L-Immarsja

TRADIZZJONIJIET MALTIN MAL-MEDDA TAŻ-ŻMIEN

FIL-ĠONNA TAL-BUSKETT

GHANA U ŻFIN
IKEL TRADIZZJONALI
KOMPETIZZJONI TAL-BHEJJEM
PRODOTTI ARTIĠJANALI
WIRJIET



TFR
TAQSIMA FESTI RURALI



Soċjetà Agrarja



SEGRETARJAT PARLAMENTARI
GHALL-BIEDJA, SAJD U DRITTIJIET TAL-ANIMALI

